

சுத்தாரந்தம்

சைவசித்தாந்த மகாசமாஜத் திங்கள் வெளியீடு

‘தன்க டன்னடி யேனையுந் தாங்குதல்
என்க டன்பணி செய்து கிடப்பதே’

Acc. no 33776

வர 30 | ஹேவிளம்பி ஐப்பசி 1957 அக்டோபர் | இதழ் 10

உ ள் ளு ன் ற

பக்கம்

சமயப் பொறை	...	289
திருமூலர் எண்ணுயிரம்	...	294
நாளந்தா பல்கலைக் கழகமும் காஞ்சியும்	...	298
சைவ சித்தாந்தச் சொற்பொழிவுகள்	...	303
திருநந்திதேவர்	...	305
சைவ சமய அடிப்படைக் கொள்கைகள்	...	315

பதித்திராசிரியர் : C. M. இராமச்சந்திரன் செட்டியார், பி.ஏ., பி.எல்.

உதவிப் பதித்திராசிரியர் : புலவர் - முருகவேள், எம்.ஓ.எல்.

சைவ சித்தாந்த மகா சமாஜம்

14, வாரன் ரோடு, மயிலாப்பூர், சென்னை-4

ஆண்டுச் சந்தா ரூபா 3

தனிப்பிரதி அணு 4

சமாஜ அறிக்கை

சைவ சித்தார்த்த மகா சமாஜத்தின் 52-ம் ஆண்டு நிறைவு விழா இவ்வருடக் கடைசியில் கூட்டவேண்டும். ஆர்வமுள்ள சில அங்கத்தினர்கள் தங்கள் ஊரிலோ ஜில்லாவிலோ நடத்த விருப்பப்படலா மெனக் கருதி இவ்வறிக்கை விடுத்துள்ளோம். அப்படி அபிப்பிராயம் கொள்ளும் அன்பர்கள் தங்கள் விருப்பத்தைத் தெரிவித்துக் கொள்வதோடு அதற்கான தக்க பொருளுதவி இடவசதிகளையும் அமைத்துத் தந்து உதவுமாறு கேட்டுக் கொள்கிறேன். —காரியதரிசி.

செய்தித்திரட்டு

5-9-57. இரத்தினகிரி துரைக்கடவுள் - விமானக் குடமுழக்கத் விழா :—குடமுழக்கு வெகு தூய்மையான தமிழ்முறையில் நடத்தப் பெற்றது. மாலையில் கோவைகிழார் தலைமையில் சமயச் சொற் பொழிவுகள் நடந்தன. செல்வி-க. சுப்புலட்சுமி, பி.ஒ.எல். “முருகன் பெருமை”யைப் பற்றியும், வித்வான் - இராமசாமி அடிகள் “விழா”வைப் பற்றியும் பேசினார்கள். வித்வான்-சுந்தரம் தாம் இயற்றிய “குமாரம்பாலை அரங்கேற்றமும்” நிகழ்த்தினார்கள்.

8-9-57. திருச்சி தமிழ்ச்சங்கம் :—முதுபெரும்புலவர் அ.மு.ச. முதலியார் தலைமையில் திரு. கி. ஆ. பெ. விசுவநாதம் “திருக்குறள் தேர்வுத் திட்டத்தை” விளக்கினார்கள்.

ஐயவினா

திருமயிலைத் தேவாரமாயி பூம்பாவைப் பதிகத்தில் திருஞான சம்பந்தமூர்த்தி சுவாமிகள் “அட்டிட்டல் காணாதே போதியோ” “பங்குனி உத்திர நாள் காணாதே போதியோ” என்றெல்லாம் பாடியிருப்பது ஒருவரிற் பட்டால் அதனால் ஏற்பட்ட குறைபாடுகளைக் குறித்து அனுதாபப்படுதல் போலிருக்கிறது. எனினும் சேக்கிழார் பெருமான் அதில் ஓர் உண்மையைக் கற்பித்து விளக்குகிறார்கள். அதாவது “மண்ணினிற் பிறந்தார் பெறும்பயன் அண்ணலார் அடியாரவர்க்கமுது செய்வித்தல், மற்று அவர்தம் பொலிவிழாக் கண்டார்தல் உண்மையாமெனில் உலகர்முன் வருக” என்று அப் பதிகம் பாடியருளியதாக அவர்கள் கருதுகிறார்கள். அவ்வற்புத நிகழ்ச்சி அவ்வுண்மையைத்தான் காட்ட நிகழ்த்ததெனச் சேக்கிழார் பெருமான் எக் கருத்தகொண்டு கூறினார்கள் எனச் சில புறச் சமயத் தார் கேட்கும் கேள்விக்குத் தக்க விடை சித்தார்த்தத்தின் மூலம் எழுதும்படியாகச் சைவப் பெருமக்களைக் கேட்டுக் கொள்கிறேன்.

உ
சிவமயம்

சி த் த ர ன் த ம்

ஆனைமுகன் ஆறுமுகன் அம்பிகைபொன் னம்பலவன்
ஞானகுரு வானியை உள்நாடு.

மலர் 30	ஹேவிளம்பி ஜப்பசி 1957 அக்டோபர்	இதழ் 10
---------	--------------------------------	---------

சமயப் பொறை

ஆசிரியர்

இறை, உயிர், தலை என்பவைகள் நிலைத்து நிற்கும் பொருள்கள். இவைகளைப்பற்றி அறிவுள்ள மக்கள் பல கருத்துக்களைக் கொண்டிருக்கிறார்கள். அப் பொருள்கள் ஒன்றுக்கொன்று தொடர்பு உள்ளவைகள். அத் தொடர்பைப் பற்றியும் மக்கள் பல கருத்துக்களைக் கொண்டுள்ளார்கள். அக் கருத்துக்களின் தொகுதிதான் சமயம் என்ற பெயரால் வழங்கப்படுவது.

மக்கள் உடைய எண்ணம் போக்கு பல தரப்பட்டவைகளாக இருக்கும். அவரவர்களுடைய அறிவின் ஏற்றத் தாழ்ச்சிக்குத் தக்கபடி மாறுபடும். அம் மாறுபாடு தனிப்பட்டார் வகையிலும் தொகுதியார் வகையிலும் இனத்தார் வகையிலும் வெவ்வேறாக இருக்கும். இவ் வேறுபாடுகள் இயல்பேதான்.

கருத்துக்கள் வேறுபட்டிருக்கும்போது, கருத்துக்களின் தொகுதிகளும் வேறுபட்டு நிற்கும் அல்லவா? முப் பொருள்களைப் பற்றிய கருத்துக்களின் தொகுதி சமயம் என்று மேலே கூறியவகையில் வேறுபடும் மக்களின் நிலைகளுக்குத் தக்கபடி சமயங்களும் பல வேறுபாடுகளில் நிற்கும்.

அச் சமய வேறுபாடுகளில் சில ஒத்தும் சில ஒவ்வாமலும் இருக்கும். ஒவ்வாமல் போகாமாகில் அது பூசல் எனப்படும். இந்தவகையில்தான் சமயப் பூசல் உலகில்

தோன்றுகிறது. ஒத்துப்போகும்பட்சத்தில் பூசல் ஏற்படாது. அதுவே சமயப் பொறை எனப்படும். சமயங்களில் பூசல்களும் பொறைகளும் இருந்திருக்கின்றன. பூசல்களோ கணக்கற்ற கேடுகளை விளைத்திருக்கின்றன. பொறையோ கேடுகளை நீக்கி நன்மையே விளைத்திருக்கின்றது.

பலப்பல நாட்டு வரலாறுகளில் சமயப் பூசல்களே மிகுதி. அவைகள் பயங்கரமாகவும் இருக்கும். ஆனால் சில சமயங்களில் சமயப் பொறைகள் தோன்றி யிருக்கின்றன. அவைகளே மனிகனுடைய மேன்மைக் குணதிசயங்களை எடுத்துக் காட்டுகின்றன.

சில சமயங்களுக்குள் பகைமை இல்லாமல் தோன்றின போதிலும் நாளாவட்டத்தில் பல வேறு காரணங்களினால் பகைமை தோன்றி விடும். அப்போது பூசல்கள் தோன்றி மக்களின் நிம்மதியைக் கெடுத்துவிடும். அப்போது மக்களின் துன்பங்களை எடுத்துக் கூறவே அஞ்சுவோம்.

இந்து வைதீகச் சமயத்திற்கும் பௌத்த சமணங்களுக்கும் முதலில் என்ன பகைமை இருந்தது? ஆனால் நாளாவட்டத்தில் சமயப் பூசல் எவ்வாறு பெருகிவிட்டது? அது போலவே கிறிஸ்தவத்திற்கும்—பூதத்திற்கும் என்ன கருத்து வேற்றுமை இருந்தது? கிறித்துவத்திற்கும் இசுலாம் சமயத்திற்கும் என்ன வேறுபாடு இருந்தது? ஆனால் வரலாற்றில் எப்படிப்பட்ட பூசல் தோன்றின. எழுதினால் மனம் கொந்து சீரழியும் அல்லவா?

உலக வரலாறுகளைக் கூறும்போது மிகவும் உணர்ச்சி ததும்பிய செய்திகள் நடுக்கால் வரலாறுகளே ஆகும். அப்போது மக்கள் கல்வியில் தாழ்ந்திருந்தார்கள். எந்தச் சிறு செய்திக்கும் உணர்ச்சி பொங்கக் குதித்து எழும்புவர்கள். மண், பெண், பொன் என்ற மூன்று கவர்ச்சிகளுக்குமே அன்றிச் சமயம் என்ற நிலையிலும் மிகுந்த உணர்ச்சி கொண்டிருந்தார்கள். வெகு சிறிய காரணத்திற்கும் கொடிய போராட்டங்களும் தண்டனைகளும் இடுவார்கள். இந்த முறையிலே பூசல்களும் கொலைகளும் நடந்தன.

மேல் நாடுகளிலே வெவ்வேறு சமயங்களுக்கு இடையிலே ஏற்பட்ட பூசல்களையன்றிக் கிறிஸ்தவத்திலேயே உட்கோட்பாடுகளில் பிளவுகள் ஏற்பட்டுக் கணக்கற்ற கொடுமைகள் தோன்றின. இந்து நாட்டிலோ முதலில்

சமண பௌத்த சமயங்களுக்கும் வைதிகச் சமயங்களுக்கும் ஏற்பட்ட பூசல்கள் ஒருபுறம் ஒங்கியிருக்க, வைதிகர்களிலேயே சைவத்திற்கும் வைணவத்திற்கும் பூசல்கள் தோன்றின. இவைகள் எல்லாம் கல்வியும் பண்பாடும் குறைந்திருந்த காலங்களில் நிகழ்ந்தன எனலாம். படிப்பு முதிர்ச்சி அடைந்தபின்னர் வெறும் கோட்பாடுகளுக்கு என்று பூசல்கள் உண்டாவதில்லை. அது பொருந்தியமட்டும் நாம் நல்ல காலத்தில் இருக்கின்றோம் என்று கூறலாம்.

சமயப் பூசல்களைப்பற்றிச் சரித்திர வரலாறுகளைப் படிக்கும் மாணவர்கள் 'என்ன கொடுமை' என்று அக் காலத்தைப்பற்றிப் பரிதாப்படுவார்கள். இப்படியும் நிகழ்ந்திருக்குமோ என்றும் ஐயப்படுவார்கள். வெறுங் கொள்கைகளுக்காக ஆயிரக்கணக்கில் மக்கள் கழுவில் உயிர் துறப்பார்களா என்றும் கேட்பார்கள். நம்பிக்கை இல்லை என்ற காரணத்தை முன்னிட்டு அருமையான சிற்பங்களையும் கட்டிடங்களையும் அழிப்பார்களா என்றும் கேட்கலாம். இவைகள் ஒரு பகுதியாவது உண்மையாக இருக்கும் என்று விஜயநகர சாம்ராச்சியத்தின் பாழ் நகரங்களையும் இடிந்த கோயில்களையும் கண்டு ஊக்கிக்கலாம். ஆனால் இவ்வாறுகப் பூசல்களே நிறைந்திருந்தனவா? சமயப் பொறை என்ற நற்குணம் அக் காலங்களில் இருக்கவில்லையா? என்று மற்றொரு கேள்வி கேட்கலாம்.

ஒவ்வொரு நூற்றாண்டிலும் சமயப் பொறை காட்டக் கூடிய பலவேறு வரலாற்றுப் பகுதிகள் ஏற்பட்டிருக்கின்றன. அவைகளை வரலாற்று மாணவர்களும் பொது மக்களும் எளிதாக அறிவதில்லை. அவ்வாறான நிகழ்ச்சிகளை வரலாற்று நூல்களோ சமய நூல்களோ மிகவாகப் போற்றுவதில்லை. அவைகளில் ஒன்றிரண்டு எடுத்துக் காட்டுவதே இக் கட்டுரையின் நோக்கம் ஆகும்.

முதலில் சமணத்திற்கும் சைவத்திற்கும் முன்னாளில் ஏற்பட்ட பூசல் மறைந்து போய்ச் சமரசக் கொள்கையாகிய சமயப் பொறை நிகழ்ந்த செய்தி கூறுவோம். கோவை வட்டத்தில் தென்கோடியில் ஆணைமலைத் தொடர்ச்சியில் திருமூர்த்தி மலை என்ற ஒரு புனிதத்தலம் இருக்கிறது. அங்கே மலைகளிலிருந்து நீர்வீழ்ச்சி தோன்றி அடிவாரத்தில் பாய்ந்து அழகிய அருவியாக ஓடுகிறது. அங்கே ஒருபெரும்

பாறையில் ஒரு சமணதீர்த்தங்கரரின் திருஉருவம் இருக்கிறது. அதில் இடையில் தீர்த்தங்கரர் இருபுறங்களில் இரண்டு சாமரேந்திரர்கள் கவரிவீச வீற்றிருக்கின்றார். இது அருகக் கடவுளின் சின்னமாகும். இதனைத் திருமூர்த்தி என்று சூளாமணியும் போற்றியிருக்கின்றது.

இந்தத்தலம் ஒரு சமணர் புனிதத்தலம் என்பதற்கு அத்திருவுருவம் மட்டுமேயன்றி அப் பாறைக்கு அடியில் சமநிலப் பாங்கில் பொறிக்கப்பட்டிருக்கும் ஒரு கல் வெட்டே சான்றாக இருக்கிறது. இக் கல்வெட்டில் அந்த இடத்தை அமண சமுத்திரம் என்றும் அந்த மூர்த்தியை அமணேசுவரர் என்றும் கூறப்பட்டுள்ளது. ஆகவே இந்தத்தலம் ஒரு சமண புனிதத்தலம் என்பதற்கு ஒரு சிறிதும் ஐயமில்லை.

என்றாலும், இதனைத் தற்காலப் பொதுமக்கள் என்ன என்று வழங்குகிறார்கள்? பாறையில் உள்ள மூர்த்தியைத் திரிமூர்த்தி என்றும், கோயிலைத் திரிமூர்த்திக்கோயில் என்றுமே வழங்கி வழிபடுகிறார்கள். அரி அரன் அயன் என்ற மும்மூர்த்திகளின் திரி உருவமாக அதனை மாற்றி அண்மையில் அதற்கு ஒரு புராணமும் இயற்றி வைத்திருக்கிறார்கள். எத்தனை எளிதில் சமண சமய உருவம் இந்து சமய உருவம் ஆக மாறிவிட்டது பாருங்கள். இது சமயப் பொறையின் வேலை அல்லவா?

மேலும், அந்தத் தலத்தின் குறுகில மன்னனாக இருந்த எத்துவப்ப நாயக்கன் என்ற இந்து சமயத் தலைவன் அக் கோயிலுக்கு 1793ம் ஆண்டில் ஒரு ஒப்பந்தம் செய்து கல் வெட்டில் பொறித்திருக்கிறான் (186/27) அதின்படி தன் குடும்பத்தில் நடக்கும் ஒவ்வொரு திருமணத்தின் போதும் அக் கோயிலுக்குக் காணிக்கை தருவதாக ஒப்புக்கொண்டிருக்கிறான். ஆகவேவெகு எளிதில் சமணத் திருவுருவத்தை இந்து உருவமாக்கிவிட்ட வரலாறு இதனால் தெரிகிறது. இது அவர்களுடைய சமயப் பொறையைக் காட்டுகிறது.

மேலும், கோவை வட்டத்தில் பூந்துறை நாட்டில் பண்டைக் காலத்தில் பல சமணக் கோயில்கள் கட்டப்பட்டன. அவைகளை மேல் பார்வை பார்ப்பதற்குப் பல சமண குடும்பங்கள் இருந்தன. அக் குடும்பங்களில் பல கற்றோர்கள் இருந்தார்கள். அவர்களில் சிறந்த புலமை

வாய்ந்தவர்கள் தோன்றி அரிய நூல்களை எழுதியுள்ளார்கள். விஜயமங்கலத்தில் பெருங் கதை எழுதிய கொங்குவேளிரும், சனகாபுரத்தில்(சனகை) நன்னூல் எழுதிய பவணந்தி முனிவரும், களந்தையில் உரையாசிரியர் அடியார்க்கு நல்லாரும் இருந்திருக்கிறார்கள். விஜயமங்கலம், அரசண்ணமலை, சீரூரம், பூந்துறை, வெள்ளோடு முதலிய ஊர்களில் உள்ள சமணர் கோயில்களை அண்டிக்கொண்டு இந் நாளிலும் சில சமணக் குருக்கள் இருக்கிறார்கள். சுற்றுப் பக்கங்களில் உள்ள இந்து சமயத்தவர்கள் பேதம் பாராட்டாது இக் கோயில்களுக்கு வழிபாடு இயற்ற இப்போதும் செல்லுகிறார்கள். இது சமயப் பொறை அல்லவா?

இனி, கொங்குச் சோழர்கள் ஆண்ட காலங்களில் அதாவது 6, 7-ம் நூற்றாண்டுகளின் முன் இக் கோயில்களுக்குப் பல நிலங்கள் தானம் செய்யப்பட்டன. அத்தானங்கள் பெரும்பாலும் இந்த அரசர்களும் வியாபாரிகளும் வேளாளர்களுமே செய்திருக்கிறார்கள். சமயப் பொறை இன்றியா இவைகள் செய்யப்பட்டன?

இனி சைவ வைணவ சமயங்களிலும் பூசல்களுக்குப் பதிலாகச் சமயப் பொறை இருக்கக் காண்கிறோம். ஒவ்வொரு சிவாலயத்திலும் திருமாலுக்கு ஒரு கருவறை இருப்பதைக் காணலாம். திருமாவின் லீலைகள் அடங்கிய சிற்பங்கள் இருக்கக் காணலாம். பொதுவாகவே சைவ மக்கள் வைணவப் பெயர்களை இட்டுக்கொள்வது சகஜம் அல்லவா? இதுவும் சமயப் பொறையின் சார்பாக இருக்கிறதல்லவா?

மேலும், சமயப் பற்றில் வைணவர்கள் பிடிவாதம் படைத்தவர்கள் என்று மக்கள் நினைப்பது உண்டு. ஏனெனில் எந்த வைணவனும் சைவப் பெயர்களை இட்டுக் கொள்வது அரிது. ஆனால் தற்காலத்தில் வைணவ நாடாளுக்களும் வைணவப் பிள்ளைமார்களும், சுப்பிரமணியன், நடராசன் பழனியப்பன் என்ற சைவப் பெயர்களை இட்டுக் கொள்வது சகஜமாகிவிட்டது.

இனி, கோயில்களில் உள்ள சிறு அறைகளும், சிற்பங்களும் ஆராயத் தகுந்தவைகள். ஆழ்வார் திருநகரி, ஸ்ரீ வைகுண்டம், திருக்குறுங்குடி, முதலிய வைணவக் கோயில்களில் நடராசர், முருகபிரான், பிள்ளையார் முதலிய திருவுருவங்கள் ஆங்காங்கு இருப்பதைக் காணலாம். மற்றும்

வைணவக் கோயில்களில் சிவாலயங்கள் இருப்பதும், வைணவ மடங்களின் பார்வையில் சிவன் கோயில்கள் பரிபாலிக்கப்படுவதும் நெல்லை வட்டத்தில் சாதாரணமாகக் காணலாம். இந்த சான்றுகள் சமயப் பொறையினைக் காட்டவில்லையா?

சோழர், பாண்டியர், பல்லவர் வாலாறுகளில் சமயப் பொறையினை நிரூபிக்கின்ற கணக்கற்ற சான்றுகள் இருக்கின்றன. இவைகளையெல்லாம் ஆராயும்போது பூசல்களைக் காட்டிலும் பொறையே மிகுதியாக இருக்கக் காண்போம். பூசல்களை நிரூபிக்கும் சான்றுகள் புராணங்களிலும் கவிதைகளிலுமே உண்டு. வரலாற்றுப் பகுதிகளிலோ, கல்வெட்டுக்களிலோ மிகக்குறைவு, ஆகவே,

‘ மிகை நாடி மிக்க கொளல் ’

என்ற வள்ளுவர் வாக்கைக்கொண்டு ஆராயின், நமது நாட்டில் பூசலைக் காட்டிலும் பொறையே மிகுதியாக உண்டு என்று கொண்டால் அதுவே சரியென்று ஏற்றுக் கொள்ளலாம் அல்லவா?

—

திருமூலர் எண்ணாயிரம் .

டாக்டர்-பு. வே. தேவராஜ முதலியார்

சைவ உலகிலே பத்தாவது திருமுறையாகத் தொன்று தொட்டு வைத்து எண்ணப்பட்டுள்ள நூல் திருமூலர் திருமந்திரம் மூவாயிரம் என்பது. அந்த நூலிலே நமக்கு அளவிலாப் பற்று ஏற்படும்படி ஆண்டுக்கு ஒரு முறையாக ஒவ்வொரு மந்திரமாக மூவாயிரமும் திருமூலரால் நமக்குத் தரப்பெற்றது என்று தெய்வச் சேக்கிழார் பெருமான் விதந்து அருளிநீர்கள். ஆயினும் அம் மூவாயிரத்திலே அகச் சான்றாக, திருமந்திரம் 74-ம் செய்யுள் கூறும்.

செப்பும் சிவகாமம் என்னும் அப்பேர்ப்பெற்று
அப்படி நல்கும் அருணந்தி தாள்பெற்றுத்
தப்பிலா மன்றில் தனிக்கூத்துக் கண்டபின்
ஒப்பில் எழுகோடியும்க் இருந்தேனே

திருமந்திரம் மூன்றாம் தந்திரம் இருபதாம் பகுப்பு அமுரிதாரணை தலைப்பில் 6 பாடல்கள் இருக்கின்றன. 2-ஆம் தந்திரத்து, கற்பக்கிரியை தலைப்பில் 41-பாடல்கள் இருக்கின்றன. இப்பாடல்கள் எப்படி இந்தூலில் இடம் பெற்றுள்ளன என்பதை கூர்ந்து கவனிக்கவேண்டும். மேலும் பல இடங்களில் பாடல்கள் அந்தாதித் தொடர்பு இல்லாமலே இருக்கிறது. திருமூலர் வைத்தியக் கருக்கிடை 600. திருமூலர் வைத்தியம் 1000. திருமூலர் ஞானம் 84. திருமூலர் ஞானேபதேசம் 30. நடுவணை ஞானம் 30. ஞானக் குறி 30. சோடச ஞானம் 16. ஞானம் 11. இப்படி பல நூல்கள் அச்சில் வந்திருக்கின்றன.

சித்தர் நூல்களிலே, அகத்தியர் அருளிய தேற்றமானது பண்டைய நூல் பரிபாஷைத் திரட்டு. அது பல சித்தர் நூல்களின் ஆராய்ச்சித் தொகுப்பு. அது ஐந்து காண்ட முடையது. அதில் இரண்டாம் காண்டத்தில் 37-வது பாட்டில், 'எண்ணுயிரம் திரட்டித் திருமந்திரத்தை யிருநூறாய்த் திருமூலர் பாடி வைத்தார்,' என்ற வாக்கியம் திருமூலர் திருமந்திரம் எண்ணுயிரம் என்பதை காட்டுகிறது.

பொதுவாக எல்லாச் சித்தர் நூல்களிலும் வாதம், வைத்தியம், யோகம், ஞானம், வேதாந்த சித்தாந்தம், ஐம்பூத விளக்கம், தத்துவ விசாரணை, பூசை நெறி, உபாசனை மற்றும் பல கலை ஞானங்களையும், விரவியும் நிரவியும் பாடியிருப்பது மரபு. அத் திருமூலர் எண்ணுயிரத்தினின்று இத் திருமந்திரம் மூவாயிரம் பிரித்தெடுத்து தொகுப்பப் பெற்றது என்பது, இத்திரு மந்திரத்தைப் படிக்கத் தொட்ட நாற்பது ஆண்டுகளாகவே அடியேனுடைய எண்ணம். இம்மூவாயிரம் தனித்த சித்தாந்த சாஸ்திரத் தொகுப்பாய் இல்லாமல் வேறு பல சமயக் கொள்கைகளும் அதில் இருக்கின்றன. சிறப்பாகத் திருமூலர் சித்தராகையால் சித்தர் சம் பிரதாயக் கொள்கைகள் பல இதில் நிரம்பியிருக்கின்றன.

திருமூலர் மூவாயிரத்தில் குருமட வரலாறு வருமாறு.

கலந்தருள் காலாங்கர் தம்பால கோரர்
நலந்தரு மாளிகைத் தேவர்நா தாந்தர்
புலங்கொள் பரமானன் தர்போக தேவர்
நிலந்திகழ் மூலர் நிராமயத் தோரே.

மேற்கண்ட பாட்டில் ஏழு சித்தர்கள் பெயர் நன்றாகக் குறிக்கப்பட்டிருக்கின்றன. இந்த சித்தர்கள் பெயராலே பல சித்தர் நூல்கள் இருக்கின்றன. முக்கியமாக நமக்குக் கிடைக்கும் சித்த நூல்கள் போகர் ஏழாயிரம், போகர் கற்பவிதி, போகர் நிகண்டு, போகர் சரக்குவைப்பு, முதலியன. இவருடைய சீடரே புலிப்பாணி முனிவர். அவரும் எண்ணிறந்த நூல்கள் செய்துள்ளார். தன்னுடைய நூல்களில் தன் குரு போகர் பெயரைப் போற்றியுள்ளார். மேற்படி பாட்டிலுள்ள காலாங்கர், காலாக்கனி ருத்ரர் என்று பிறழ்ந்து பொருள்கொண்டு சிலர் எழுதியுள்ளனர். இவர் காலாங்கி நாயனார் என்று சொல்லப்படும் சித்தர்தான். காலாங்கி நாயனாருடைய நூல்கள் பல உள்ளன. தீக்ஷாவிதி, பட்சணி, சூத்திரம், பலதிரட்டு, ரகசியம், பூஜாவிதி, தண்டகம், வாத ஞான சூத்திரம் முதலியன. இவற்றிலும் மேற்கண்ட நாயனார் தன் குரு தேவராகிய திருமூல நாயனரைப் பற்றிப் புகழ்ந்திருக்கிறார். புலிப்பாணி முனிவர் ஓரிடத்தில் தன் நூல் தொகையைக் குறிப்பிடும்போது,

பாரப்பா போகருட கடாட்சத் தாலே

பண்பாக விளங்கத் தானுஞ்

சேர்ப்பா கொக்கோகத் திரட்டொன் றப்பா

திறமுடனே நூற்றைம் பதுவுஞ் சொன்னோங்,

கூறப்பா வாடை பதினாற் சொன்னோங்

குருவான ஞானமொடு தொண்ணூற்றாறு,

வீரப்பா சோசியமுந் தூற்றுக்குள்ளே விளம்பினோம்

நேத்திரம்போல் தோணும் பாரே.

தன் குரு போகருடைய பெயரை, மேற்படி பாடலில் குறிப்பிடுவது போற்றத்தக்கது.

காலாங்கிநாதர் பூஜாவிதி எண்பதில் காப்புப் பாடலில்,

ஆதியிலே அமைத்தவிதி யெழுத்தி னாலே

அருள்பெருகும் தீருழவர் பாதம் போற்றி

நீதியுடன் பூசைவிதி தன்னை மைந்தா

நேர்மையுடன் கைமுறையாய்ப் பாடு தற்குப்

போதமெனும் ஞானபூ ரணமே காப்பு
பூரணமாய் நின்ற மனோன்மணியே காப்பு
சோதியெனும் கருணைவிழி மலர்க்கண் ணை
சுந்தரமாய் நின்றகண பதிகாப் பாமே.

தன் குரு திருமூலரைக் குறித்தது குறிப்பாக நோக்கத் தக்கது.

சமீபத்திலிருந்த வடலூர் இராமலிங்க ஸ்வாமிகள் :

“ சாஸ்திரங்களில் சிறந்தது திருமூலர் தந்திரம். இது மொத்தம் 8000 பாடல்கள் அடங்கியது. தோத்திரங்களில் சிறந்தது திருவாசகம்” என்று வசனக் குறிப்பில் குறிப்பிட்டிருக்கிறார்கள். கொங்கணர் நூலிலும், போகர் நூலிலும் மச்ச முனிவரும், அகத்தியரும் மூலர் எண்ணுயிரம் பாரு என்று திருமூலர் பாடல் தொகை எண்ணுயிரம் என்றே பரம்பரையாகக் கூறியுள்ளார்கள். இந்த எண்ணுயிரம் திருமந்திரம் அச்சுக்கு வரவில்லை. ஆனாலும் ஏட்டுச் சுவடியில் இருப்பதாகப் பலர் கூறினார்களேயன்றி ஒருவரேனும் கண்ணுக்குக் காட்டவில்லை.

திருமூலர் கருக்கிடையின் முகவுரையில் இதனைப் பதித்த ஷண்முகாரந்த ஸ்வாமிகள் கீழ்க்கண்ட இரண்டு பாடல்கள் எண்ணுயிரத்திலிருந்து குறிக்கப்பட்டிருப்பது கவனிக்கத் தக்கது.

மன்மூலிகை வகை வல்லுப்புத் தீநீர்
பன்ருதுடற் பொருட் பாடானம் லோகம்
இன்னியற் சத்து ரசமணி யோகம்
ஒன்றற் கொன்றுயர் விலக்காம் நோய்க்கே.

மருப்பதுடல் நோய் மருந்தெனல் சாலும்
மருப்பதுள நோய் மருந்தென லாகும்
மருப்பதினி நோய் வரா திருப்ப
மருப்பது சாவை மருந்தென லாமே.

தஞ்சை சரபோஜி மகால் புத்தகசாலை என்சுவடியில் மூலர் எண்ணுயிரத்தில் ஒரு பகுதி என்று இருக்கிறது.

ஆதலால் இக்கட்டுரையைக் கூர்ந்து நோக்கும் அன்பர்கள் திருமூலர் எண்ணுயிரம் திருமந்திரம் என்ற பெருநூல் ஒன்று உண்டு என்றும், அதனின்றி திரட்டியதே திருமந்திரம் மூவாயிரம் என்றும் மனதிற் கொண்டு எண்

ஞாயிரத்தின் ஏட்டுச்சுவடியை எட்டியமட்டும் தேடிப் பார்ப்பார்கள் என்றும், அதற்குத் திருமூலரின் இன்னருளையே நாடுகின்றேன்.

நாளந்தா பல்கலைக் கழகமும் காஞ்சியும்

கோவை சிழார்

பண்டைய பாரதத்தில் தோன்றிய கல்வி நிலையங்களில் மிகப் புகழ்பெற்றது நாளந்தா மகாவிகாரம் என்ற பல்கலைக் கழகம் ஆகும்.

ஓரளவு படித்த மாணாக்கர்கள் தாம் ஏற்கனவே படித்த படிப்பினைப் பின்னும் பெருக்கி அறிவின் முதிர்ச்சி பெறுவதற்காகப் பல தொலை நாடுகளிலிருந்தும் பாரதம் வந்து பல ஆண்டுகள் படித்துத் தேறிய நிலையம்தான் நாளந்தா மகாவிகாரம் என்பது. அந்நிலையத்திற்குப் படிக்க வந்தவர்கள் கொரியா, மங்கோலியா, ஜப்பான், சீனா, துகாரா, திபேத்து, இலங்கை முதலிய தொலைவு நாடுகளிலிருந்து வந்தார்கள் என்று யுவான்சங்கு, இத்திங்கு முதலிய யாத்திரிகர்கள் கூறிப் போந்திருக்கிறார்கள். அவர்களில் யுவான்சங்கு என்ற சீன யாத்திரி கி. பி. 635 முதல் ஆறு ஆண்டுகளும் இத்திங்கு என்றவர் 675 முதல் 10 ஆண்டுகளும் நாளாந்தாலிலேயே தங்கி இருந்து படித்தார்கள். அவ்விரு பெரியார்களும் எழுதி வைத்திருக்கும் விவரங்களிலிருந்தே அந்தப் பல்கலைக் கழகத்துச் செய்திகளை அறியலாம்.

இந்த மிகப் பெரிய கல்விக் கழகத்தில் 8500 மாணவர்கள் படித்தார்கள். அவர்களுக்கு 1510 ஆசிரியர்கள் கற்பித்தார்கள். நாள்தோறும் 100 உபன்னியாசங்கள் நிகழ்த்தப்பட்டன. வெவ்வேறு தலைப்புக்களில் வெவ்வேறு வகுப்புக்களில் பாடங்கள் கற்பிக்கப்பட்டன. பல்கலைக் கழகத்திற்குள் புகவேண்டின் ஒரு தேர்தலில் வெற்றிபெற வேண்டும். அது மிகவும் கடினமானது. 100-க்கு 20 பேரே அதில் தேர்ந்து முன்னேறுவார்கள்.

அக்கழகத்தில் ஒரு ஆசிரியர் ஆறு மாணாக்கர்கள் வீதம் கற்றுக்கொடுப்பார். பெரிய வகுப்புக்கள் என்பதே கிடை

யாது. ஆகவே ஒவ்வொரு மாணக்கனுடைய தனித்தேர்ச்சியும் உறுதி செய்யப்பட்டது. இந்த முறையில் அந்தப் பல்கலைக்கழகத்தின் கல்வித் திட்டம் வெற்றிபெற்று விளங்கியது.

கற்பிக்கப்பட்ட பாடங்கள் மிக விரிவானவை. வடமொழி பாலிமொழி இவ்விரண்டிலும் இருந்த ஆரியப் பெளத்த நூல்கள் எல்லாம் கற்பிக்கப்பட்டன. சமயம், உலகியம் இந்த இரண்டு நிலைகளும் கொள்ளப்பட்டன. சிறப்பாக, விஞ்ஞானம், வரலாறு, நற்கலைகள், தொழில் முறைகள், இலக்கண தர்க்கம், தத்துவ ஆராய்ச்சி, சாங்கியம், யோகம், ரியாயம், மருத்துவம், சிகிச்சை, வித்யை முதலியவைகள் எல்லாம் போதிக்கப்பட்டன. அவைகளில் மருத்துவம் கட்டாய பாடமாக இருந்தது.

யுவான் சுவாங்கு என்ற சீனத் துறவியார் கல்வியின் பொருட்டு இந்தியாவிற்குச் சீன நாட்டிலிருந்து வந்த பயணத்தில் பட்ட கடுமைகளை நினைத்தால் நெஞ்சு திடுக்கிடும். பாலைவனங்கள், பனி நீங்கா மலைகள், பகைவர் நாடுகள் இவைகள் எல்லாம் வெகு துணிவோடு கடந்து பாரத நாடு புகுந்து நாளந்தாவில் சீல பத்திரர் என்ற ஞானசாரியரிடம் யோக சாத்திரம் கற்றுக்கொண்டார்.

அக்காலத்தில் அப் பல்கலைக் கழகத்தில் மிகப் புகழ்பெற்ற அறிஞர்கள் கற்பித்து வந்தார்கள். பலவேறு காலங்களில் நாகார்ச்சுனர், ஆரியதேவர், ஆசங்கர், வாசுபந்து, தின்னாகர் முதலிய உயர்ந்த ஞானிகள் கல்வி கற்பிப்பதில் ஈடுபட்டிருந்தார்கள்.

நாளந்தா பல்கலைக் கழகமானது வெளிநாடுகளிலிருந்து சிறந்த அறிஞர்களை வசிகரித்ததை ஒட்டி அப்பல்கலைக் கழகமானது பாரத நாட்டுக் கருத்தோவியங்களை வெளிநாடுகளுக்குப் பரப்பும் எண்ணத்துடன் பல அறிஞர்களை அனுப்பியது. அவ்விதம் சென்ற அறிஞர்கள் சிறப்பாகச் சீனா திபேத்து என்ற நாடுகளுக்குச் சென்று அங்கே சமய நூல்களைப் புகுத்தினதுமன்றி வடமொழியிலிருந்து அந்நூல்களைச் சீனமொழி திபேத்து மொழிகளில் இயற்றினார்கள்.

இவ்வாறு பாரத தேசத்திலிருந்து சீனாவிற்குச் சென்று சமயப் பிரசாரமும் கல்விப் பிரசாரமும் செய்தவர்களில் சிறந்தவர்கள் குமார ஜீவர், பரமார்த்தர் முதலியோர்கள். திபேத்தில் வசித்தவர்களில் சாந்தரக்ஷிதர், பத்ம சம்பவர்,

கமல சீலர், ஸ்திரமதி, புத்த கீர்த்தி என்ற நாளந்தா அறிஞர்கள்.

நாளந்தா மகா விகாரமும் அதனைச் சார்ந்த மற்ற கல்லூரிக்கான விகாரங்களும் தங்களுக்கு உரித்தான முத்திரைச் சின்னங்களை வைத்திருந்தார்கள். அவர்களுடைய முத்திரைகள் அடியிற்கண்ட சொற்களைக் கொண்டிருந்தன. ஸ்ரீ-நாளந்த-மகாவிகார-ஆர்யபிக்ஷு - சங்கஸ்ய - அதாநு "நாளந்தா மகாவிகாரத்தின் அதிகாரிகளுடைய" என்பது பொருள். மற்றக் கல்லூரி அல்லது விகாரங்களின் முத்திரைகள் சங்கம் அல்லது குணகாரம் என்று கூறப்படும். (ஸ்ரீ நாளந்தா மகாவிகார, குணகார புத்த பிக்ஷுணம்).

நாளந்தாவில் வெளிநாட்டு மாணவர்களுக்கும் தனிக் கல்லூரிகள் இருந்தன. சுவர்ண தீபத்தின் (சாவகம், சமத்ரா) மன்னன் சைலேந்திர அரசன் பாலபுத்திர தேவன் நாளந்தாவில் ஒரு கல்லூரி அமைத்து அதற்கு வேண்டிய நிலங்களைத் தானம் செய்திருந்தான். மேலும் 815—854 கி. பி. ஆண்ட மகத அரசன் தேவபாலதேவன் மூலமாக மகதநாட்டுக் கிராமங்கள் ஐந்தையும் அக்கல்லூரியின் மேற்செலவுகளுக்காக ஏற்படுத்தி வைத்தான். சாவக நாட்டு (ஜாவா) மாணவர்களுக்குத் தேவைப்பட்ட உணவு (பிண்டபத), உடை (சீவரம்), இருப்பிடம் (சத்ர), படுக்கை, மருந்து (பேஷஜ்யதி), எழுதுகோல் (லேகநாடி) முதலியவைகள் கொடுக்கப்பட்டன. இந்த நன்கொடையானது மகத மன்னனுக்குத் தூதுவன் பாலவர்மனால் தெரிவிக்கப்பட்டது என்று அம்மன்னனின் செப்பேடு ஒன்று கூறுகின்றது.

நாளந்தா நகரத்தில் இந்த மகா விகாரத்தைத் தவிர, வேறு மகா விகாரங்கள் இருந்தனவாகச் சில முத்திரைகள் தெரிவிக்கின்றன. இந்த முறையில் அந்நகரம் ஒரு பெரும் கல்வி நிலையமாக அக்காலத்தில் விளங்கி யிருந்தது என அறியலாம். இம்மகா விகாரங்கள் வெவ்வேறு மன்னர்களால் தோற்றுவிக்கப்பட்டன. சக்கிராதித்தன், ஹரிவர்மன், சிம்ஹபாலன், தர்மபாலன் முதலிய அரசர்கள் அவ்வாறு கல்விக் கழகங்களைத் தோற்றுவித்திருக்கிறார்கள்.

மன்னர்கள் நன்கொடையாக அளித்த கிராமங்களிலிருந்து கிடைக்கும் வருவாய்களிலிருந்தே இந்த நாளந்தா கழகங்கள் நடத்தப்பட்டன. ஸ்ரீ ஹர்ஷ சக்கரவர்த்தி

இந்தப் பல்கலைக் கழகத்திற்கு 100 கிராமங்களை நன்கொடையாகத் தந்தான். இப் பல்கலைக் கழகம் விவசாயப் பண்ணைகளையும் பால் பண்ணைகளையும் நடத்திவந்தன. அவைகளே இக் கழக மக்களுக்கு உணவுப்பொருள்களைத் தந்தன.

இந்த விவரங்களை யுவான் சுவாங்கு விவரமாக எழுதியிருக்கிறார். கழகக் கிராமங்களிலிருந்து வண்டிகளில் நூற்றுக்கணக்கில் பேசுல் அளவு அரிசியும் நூற்றுக்கணக்கான கோட்டியளவு வெண்ணெயும் பாலும் கொண்டுவரப்பட்டதாம். ஒரு பேசுல் என்பது 133 ராத்தல் அல்லது 66½ சேர் அல்லது 1½ மணங்குக்குச் சமமாம். ஒரு கோட்டி என்பது 150 ராத்தல் அல்லது 75 சேர் அல்லது 2 மணங்குக்குச் சமமாம். இந்த வகையில் வந்த பொருள்கள் 400 மணங்கு என்று கொண்டால் அது 16000 மக்களுக்குப் போதும் எனலாம். அதாவது ஒரு ஆளுக்கு ஒரு நாளுக்கு ஒரு சேர் அரிசி வேண்டியிருக்கும் என்க. அரிசிமட்டும் அல்ல, நல்ல உடல் உறுதிபெறப் பாலும் நெய்யும் தரப்பட்டதாம். பல்கலைக் கழகத்தின் உயிர்நாடி அதன் நூலகமே. அது 'தர்ம கஞ்சம்' என்ற பகுதியில் வைக்கப்பட்டிருந்தது. அந்தக் கட்டிடம் மூன்று பிரிவுகளாகக் கட்டப்பட்டிருந்தது. அவற்றின் பெயர்கள் ரத்னசாகரம், ரத்னோத்தி, ரத்ன ரஞ்சகம் என்பவை. அவைகளில் இந்த சாரதையை 9 நிலைகள் (மாடிகள்) உயரம் கொண்டதாம்.

மேலே கூறிய விவரங்கள் வடநாட்டில் 14ம் நூற்றாண்டுகளுக்கு முன் இருந்த கல்வி நிலையைப் பற்றியதாகும். இந்த விவரங்கள் சீன யாத்திரிகர்களால் நமக்குக் கிடைத்தன. நமது மக்கள் இவ்விவரங்களை ஏன் எழுதி வைக்கவில்லையோ அறியோம். ஆனால் அக்காலத்து அறிஞர்கள் ஆராய்ந்து எழுதி வைத்த நூல்கள் கிடைத்திருக்கின்றன.

இந்த விவரங்களைப்போலத் தமிழ் நாட்டில் இருந்த கழகங்களைப்பற்றி நமக்கு அறிவுறுத்துவார் இல்லை. அதே யுவான் சுவாங்கு என்ற சீன யாத்திரிகனே தென்னாட்டிற்கும் வந்துள்ளான். இங்கே காஞ்சியில் இருந்த கல்வி நிலையைப் பற்றிக் கூறியுள்ளான். பல்லவர் காலத்தில் கல்வி எவ்வாறு இருந்தது என்பதற்கு அவன் நூலே சான்று ஆகும். தமிழிலோ அதைப்பற்றி ஒன்றும் இல்லை. காஞ்சி, மல்கைப் பதிகளில் உள்ள கற்சிற்பங்களே அக்காலத்துக்

கல்வித் திட்டத்தைப் போதிக்கின்றன. நூல்களை ஏன் எழுதினர் இல்லையோ அறியோம். சமயப் பகைமையே இந்த வறிய நிலைக்குக் காரணமாக இருக்கமுடியுமா?

சீன யாத்திரிகர் யுவான் சுவாங்கு நாளந்தாவில் படித்ததுமட்டுமன்றிப் பாரதநாட்டைச் சுற்றிப் பார்த்துவிட்டுத் தான் கண்டவைகளை யெல்லாம் நன்கு எழுதி வைத்திருக்கிறான். முதலில் நடு பாரதத்தில் சிறப்புற்றிருந்த ஸ்ரீ ஹர்ஷ னுடைய பேரரசைப் பார்த்துவிட்டுப் பிறகு மேற்கில் இருந்த சாளுக்கிய புலிகேசின் II பேரரசையும் பார்த்து விட்டுத் தெற்கே வந்தான். பல்லவர்களின் தலைநகர் காஞ்சியைக் கண்டு மிக மகிழ்ந்து அதன் சிறப்புக்களை எழுதிவைத்திருக்கிறான். அவன் வந்தபோது நாட்டை ஆண்டு வந்த பேரரசன் பெயர்பெற்ற மகேந்திரவர்மனின் புதல்வனான நரசிம்மவர்மன். யுவான் சுவாங்கு காஞ்சி சேர்ந்த ஆண்டு கி. பி. 642 ஆகும். இந்த நாட்டைத் திராவிடம் என்று அவன் குறிப்பிட்டுள்ளான். காஞ்சியைப் பற்றி அடியிற் கண்டபடி எழுதியுள்ளான்.

“நிலம் செழிப்பானது; நல்ல விளைவு தருவது; நாடு வெப்பமானது; மக்கள் அஞ்சாநெஞ்சினர்; உண்மைக்கு உறைவிடம் ஆனவர்; கற்றவர்களையும் உயர்ந்த கொள்கைகளையும் மதிப்பவர். நாட்டில் 100 சங்கிராமங்கள் அல்லது பௌத்த மடங்கள் இருக்கின்றன. பதினாயிரம் பௌத்தத் துறவிகள் இருக்கின்றனர். சைவவைணவ, சமணக்கோயில்கள் 80 இருக்கின்றன. திகம்பர சமணர் பலர் திராவிட நாட்டில் இருக்கின்றனர். புத்தர் காஞ்சிக்கு வந்து பலரையும் பௌத்தராக்கியதாக இந் நாட்டில் கூறப்படுகிறது. அசோகன் திராவிட நாட்டில் பல தூபிகளை அமைத்தான். அவற்றுள் சில காஞ்சியைச் சுற்றிலும் பழுதுற்ற நிலையில் இருக்கின்றன.

நாலந்தாப் பல்கலைக் கழகத்தில் பேராசிரியராக இருந்த தர்மபாலர் காஞ்சிப்பகுதியினர் என்று இங்கு கூறுகிறார்கள்.

நான் பாண்டிய நாட்டையும் பார்த்தேன். அங்கே சிலரே உண்மைப் பௌத்தர்கள். மக்கள் பொருள் ஈட்டுவதிலேயே கருத்தா யிருக்கிறார்கள். பாண்டி நாட்டில் பௌத்தம் அழிவிலையில் இருக்கிறது. பல இடங்களில் பௌத்த மடங்கள் இருந்த அறிகுறிகள் தென்படுகின்றன.

காஞ்சி ஆறு கல் சுற்றளவு உடையது. அது கடற்கரை நோக்கி இருபது கல் விரிந்துள்ள நகரம். இந்தக் கரையிலிருந்து கப்பல்கள் இலங்கைக்குப் போகின்றன.”

இந்த வகையில் சீன யாத்திரிகள் விட்டுப்போன குறிப்புக்களிலிருந்தே தமிழ் நாட்டின் விவரங்களை அறிவோம். நாலந்தாவிற்கும் காஞ்சிக்கும் கல்வித் தொடர்பு இருந்ததென அறிகிறோம். தருமபாலர் (அறவண அடிகள்) காஞ்சியைச் சேர்ந்தவர் நாளந்தாப் பல்கலைக் கழகத்தில் சிறந்த பேராசிரியராக இருந்தார் என்றால் அந்நாளிலும் தமிழ் மக்கள் கல்வியில் மிகச் சிறந்தவர்கள் என அறியலாம். தமிழ் மக்கள், சமயப் பற்று, பண்பாடு, போர்த்திறம், வாணிப மேம்பாடு முதலிய சிறந்த பண்புகளைச் சீன யாத்திரிகள் மெச்சியிருப்பதை நன்கு அறியலாம்.

சைவ சித்தாந்தச் சொற்பொழிவுகள்

திருப்பனந்தான் மடத்தின் திட்டத்தின்கீழ்த் திருவாசகமணியின் பேச்சுக்கள் : திருப்பனந்தான் காசி மடத்தின் தலைவராகிய ஸ்ரீமத் அருள்நந்தித் தம்பிரான் சுவாமிகள் ஏற்படுத்தியுள்ள சித்தாந்தப் பிரசாரத் திட்டத்தின்படி காசிச் சர்வகலாசாலையிலும் அலகாபாத் சர்வகலாசாலையிலும் ஆண்டுக்கொரு புலவர் சென்று ஆங்கிலத்தில் சைவ சித்தாந்தத்தைப் பற்றி மொத்தம் நான்கு சொற்பொழிவுகள் செய்துவருவது மரபு. வித்வான்களைத் தேர்ந்தெடுக்கும் ஸ்தாபனம் அண்ணாமலைச் சர்வகலாசாலையின் சிண்டிகேட் ஆகும்.

1957-வது ஆண்டின் பேச்சாளராகத் தேர்ந்தெடுக்கப் பெற்றுள்ளவர் திருவாசகமணி கே. எம். பாலசுப்பிரமணியம் பி.ஏ., பி.எல். ஆவர். இவர் செப்டம்பர் மாதம் 6-ந்தேதியன்று அலகாபாத் சர்வகலாசாலையிலும், 10, 11, 12 தேதிகளில் காசி இந்து சர்வகலாசாலையிலும் முறையே ஆங்கிலத்தில் நான்கு சித்தாந்தச் சொற்பொழிவாற்றி வந்துள்ளார். சம்ஸ்கிருத இலாகாத் தலைவர் ஸ்ரீ சடோபாத்யாயர், அலகாபாத் சொற்பொழிவிற்குத் தலைமை வகித்தவர் திருவாசகமணியின் அழகிய ஆங்கிலப் பேச்சைப் பாராட்டியதோடு தமது சர்வகலாசாலையிலும் இனி மூன்று சொற்பொழிவுகள் நிகழ்த்த ஏற்பாடு செய்யுமாறு திருப்பனந்தான் மடாதிபதியைக் கேட்டுக்கொண்டார். கூட்டத்திற்கு நூற்றுக்கு மேற்பட்ட மாணவ மாணவிகள் வந்திருந்தனர்.

காசி இந்து சர்வகலாசாலைக் கூட்டங்கள் மூன்றுக்கும் முறையே தலைமை வகித்தவர்கள் காசி தத்துவ சாஸ்திரப் பகுதியின் தலைவர் திரு. பி. எல். ஆத்ரேயா, முன்னாள் தத்துவ சாஸ்திரப் பகுதித் தலைவர் ஆர். கே. மைத்ரா, சர்வகலாசாலை உபஅத்யக்ஷகர் திரு. ஜா. அவர்கள். இவர்கள் மூவரும், கூட்டத்திற்கு நாள்தோறும் 151, 200, 250 என்று பெருகியவண்ணம் வந்து நின்றனவென்று கேட்ட மாணவ மாணவிகள் அனைவரும், திருவாசகமணியின் இணையற்ற ஆங்கிலச் சொற்பெருக்கை மிகமிகப் பாராட்டி மகிழ்ந்தனர். தமது எழுத்துப் பிரதியைப் படிக்காமல், சித்தாந்தத்தைப்பற்றிய முக்கியமான கொள்கைகளைத் திருவாசகமணி வாரி வாரி வீசினர். தமக்கே உரிய அற்புதமான ஆங்கில வாக்கியங்கள்மூலம், இடையிடையே இரட்டுற மொழிதல், நகைச்சுவை, நாடகபாணி, தமிழ்ப் பாட்டுகள் இவற்றையும் சந்தர்ப்பத்துக்கேற்ப நுழைத்துப் பேசிய திருவாசகமணியவர்கள் வந்தவர்கள் பேச்சு முடியும்வரை தம்மை மறந்து கேட்டு மகிழ்ச்சி செய்துவிட்டார். இதன் விளைவாக அவ் விரண்டு சர்வகலாசாலை மாணவர்களிடையேயும் சித்தாந்தத்தில் என்றும் காணாததோர் ஆர்வம் ஏற்பட்டுள்ளது என்பது எல்லோரும் கண்டதோர் விசேஷம். எல்லாவற்றையும் விட இவரது பேச்சுக்களுக்கு மெருகு தீட்டியதோர் அம்ஸமாவது இவர் ஆங்காங்கே வேதம், உபநிஷத் முதலிய வற்றினின்றும் மேற்கோள்களை எடுத்துக்காட்டிச் சென்றமையாகும்.

அலகாபாத்தில் இவர் பேச்சின் தலைப்பு : “ சித்தாந்தத்தில் கடவுள்.” காசியில் பேசிய மூன்று பேச்சுக்களின் தலைப்பு : “ சித்தாந்தத்தில் ஆன்மா ” என்பவையாகும்.

திருப்பனந்தாள் மடத்தின் திட்டப்படி காசிச் சர்வகலாசாலையில் சித்தாந்தப் பேராசிரியராகப் பணிபுரிந்து வரும் திரு. கே. சிவராமன் வந்தனோபசாரம் கூறினர்.

திருப்பனந்தாள் மடத்தின் காசி மடக் காரியஸ்தர் திரு. கலியாணசுந்தரம் பிள்ளையும், ஓய்வுபெற்ற டிபுடி கலைக்டர் சைவத்திரு. அரங்கசாமி முதலியார் தம்பதிகளும், ஓய்வுபெற்ற போலீஸ் இன்ஸ்பெக்டர் பிரம்மநாரீ கிருஷ்ணய்யர் அவர்களும் இக் காசிக் கூட்டங்களுக்கு வந்திருந்தது குறிப்பிடத்தக்கது.

திருநந்தி தேவர் *

உலகத்திற் பல ஜீவன்கள் இருந்தபோதிலும் மனிதனை மட்டும் உயர்வாகக் கருதுவானேன்? மனிதனிடத்து ஓர் உயரிய குணம் இருக்கிறது. அதுவே தன்னைப்பற்றி ஆராயும் குணம். இவ்வித அறிவே உயர்ந்ததாகும். இதுவே ஆன்மாவைத் தூய்மைப்படுத்தவல்லது. மற்றவையெல்லாம் ஒரு சமயம் இருந்து மறு சமயம் மறைவன. அவை சிற்சில இடங்களுக்கோ சிற்சில சமயங்களுக்கு மட்டுமோ பயன்படுவன.

பின்னர் உடம்புக்கும் உயிருக்குமுள்ள சம்பந்தம் என்ன? உடல் வேறு; உயிர் வேறு. இந்நிலையை அறியக் கூடிய அறிவு இன்னும் நமக்கு வரவில்லை. தற்போதைய நம்முடைய அறிவு ஐந்தாகப் பிரிந்து நிற்கிறது. ஒன்று பலவாகப் பிரியும்போது பலம் குறைவது இயற்கை. பள்ளத்தின் வழி நீர் ஓடுவதுபோல ஐம்புலன்களின் வழி ஓடும் அறிவு கண்ணின் வழியே வெகுதூரம் செல்கிறது. மற்றவை நம்மிடமே உள்ளன. அவை சிறிது தூரத்தில் உள்ளவைகளையே அறியும் தகுதியுடையன.

கண்ணால் பார்க்கப்படுவதே உலகம். ஆங்கிலத்தில் பார்ப்பதற்கு லுக் (Look) என்று சொல்கிறோம். பார்ப்பது லோகம். இது லுக் என்பதன் தாதுவினடியாகப் பிறந்தது. இவ்வுலகத்துப் பொருள்கள் ஒவ்வொன்றுக்கும் ஒவ்வொரு காரணம் உண்டு. உலகத்தை நன்றாகப் பார்ப்பவனே தன்னைப் பார்க்கிறான். இல்லாதவன் தன்னைப் பார்ப்பது இல்லை. எதிரில் உள்ளதைமட்டும் அறிவது அறிவன்று. இவ்வித அறிவை புடையவன் மனிதனாகக் கருதப்படமாட்டான். சாதாரண உலகில் பெரிபோர் வைத்துவிட்டுப்போன

* இது, ஸ்ரீலக்ஷ்மி ஞானியார் சுவாமிகள் திருமயிலை வெள்ளிச் சாத்தில் 25—4—37-ல் நிகழ்த்திய சொற்பொழிவின் குறிப்பு. திரு. மே. த. கிருஷ்ணசாமி முதலியாரவர்களால் எழுதப்பட்டது. சித்தார்த்தம் மலர் 10, இதழ் 5-ல் வெளியிடப்பட்டது.

சொத்தைக்கொண்டு காலந் தள்ளுபவனுக்கு மதிப்பு அதிகமா? அல்லது தானாகவே கஷ்டப்பட்டு நெற்றி வியர்வை நிலத்தில் விழச் சம்பாதித்து அதனால் ஆம் பயனை அனுபவிப்பவனுக்கு மதிப்பு அதிகமா? பின்னவனுக்கே மதிப்பு அதிகம் என்று கூறுவதில் தடை சொல்வார் யார்? அதனால் உயர்ந்த பொருள்களைக் காண்பதே அறிவாகும். உலகம் ஐம்பூதங்களால் ஆனது என்று அறிந்து கொள்வது மட்டும்தானா நம்மறிவுக்குத் தகுதி? நம்மறிவு அதையும் தாண்டிச் செல்லுதல் வேண்டும்.

உலகத்துக்கு வேறொரு பெயர் ஜகத் என்பது. ஜ - தோன்றுவதைக் காட்டும் ஓரெழுத்து. க - மறைவது. இவ்வுலகம் தோன்றி மறைவதென்பதை இப்பதம் குறிக்கிறது. தோன்றின பொருள் மறையும்; மறைந்த பொருள் தோன்றும். ஐந்து பூதங்களும் ஒரே காலத்தில் இருந்தது இல்லை. ஒவ்வொரு பூதத்தாக்கும் சக்தி உண்டென்பதைத் தற்கால விஞ்ஞான ஆராய்ச்சியாளர் கண்டுபிடித்திருக்கின்றனர். ஆகாய சக்தியினால் இக்காலத்தில் எவ்வளவு காரியங்கள் நடைபெறுகின்றன. இவ்வைந்து பூதங்களும் தோன்றின காலத்தை அறிவது அரிது.

ஆகாசம், வாயு, தேயு, நீர், மண் என்ற முறைப்படியே இவை ஒன்றன் பின் ஒன்றாகத் தோன்றின. இவை ஒன்று சேர்ந்ததே உலகம். சிலர் உலகம் இயற்கையென்பர். அன்றா உலகத்தில் சூடு, குளிர் முதலிய இருவித குணங்களிருப்பதை அறியார். இரண்டுவித வேறுபட்ட குணங்களிருப்பின் அஃது இயற்கை உலகமாகுமா? இதனால் இவ்வுலகம் ஒரு காலத்தில் தோற்றுவிக்கப்பட்டதே. உலகம் உண்டானபோதே நாம் உண்டானோம். உலகத்திலுள்ள ஐந்து பூதங்களும் ஒன்றுபட்டிருத்தலால் இதை ஒரு சித் புருஷன் ஆட்டிவைத்தல் வேண்டும்.

இவ்வுலகத்தை ஈசாவாஸ்யம் என்றும் கூறலாம். ஈசனால் படைக்கப்பட்டதே ஈசாவாஸ்யம். அவனே தன்னால் படைக்கப்பட்ட உலகத்தைக் காப்பாற்றுவான். உயிற்ற பொருள்களைக் கூட்டிவைக்க ஒருவன் இருப்பதாலேயே அவை ஒன்று சேர்ந்து இயங்குகின்றன.

இவற்றைக் கூட்டுவிப்பவனை நீ எவ்வாறு உணர்வாய் என்ற கேள்வி எழலாம். நமக்குப் பக்கத்திலுள்ள காற்றை

நாம் காண்கிறோமா? காணாததால் காற்று இல்லையென்று கூறிவிட முடியுமா? சில சமயங்களில் அக்காற்று உஷ்ணமாய் இருப்பதையும் சில சமயங்களில் அது குளிர்ச்சியாயிருப்பதையும் உணர்கிறோம். அதனால் காற்றென்பது உண்டென்று நிரூபிக்கிறோம். அதுபோலக் காணாததைக் கண்டு கூறுவோரே பெரியோர். இதை வேறொர் உதாரணத்தாலும் விளக்குவாம்.

ஒரு பள்ளிக்கூடத்தில் ஒரு சிறு பையன் சேர்ந்து இரண்டு மாதங்களே ஆயினவென்று வைத்துக்கொள்வோம். வேறொருவன் இரண்டு வருஷங்களாக வாசிக்கிறான். கல்வி உத்தியோகஸ்தர் வரும்போது 'ட' என்ற எழுத்தைக் கரும் பலகையில் எழுதி முன்னவனைக் கேட்டால் அவன் என்ன கூறுவான்? ஒரு கோடு என்பான். பின்னவனோ 'ட' என்ற ஒலியைக் குறிப்பதென்பான். இருவருக்கும் வித்தியாசம் என்ன? முன்னவன் கண்டதைக் கண்டவாறே கூறினான். பின்னவனோ கண்டதை மனத்தில் கொண்டு கண்ணுக்குக் காணப்படாத ஒன்றைக் கூறினான். இவ்விருவரில் பின்னவனையே நாம் மெச்சுகிறோம். அப்படியே பெரியோரும்.

உயிரற்ற பொருள்கள் ஒன்று சேர்ந்தபோது மனிதனைக் காட்டிலும் அறிவுடையனவாகின்றன. உதாரணமாகக் கடிகாரத்தை எடுத்துக்கொள்வோம். அஃது உயிரற்ற பொருள். ஆயினும் மனிதன் அறிவுக்கு எட்டாதகால அளவை அது காட்டுகிறது. எனவே, அது மனிதனைக் காட்டிலும் அறிவுள்ளது. அச்சிறப்பு அதற்கு எவ்வாறு வந்தது? அதற்குள் ஒரு சித் புருஷன் இருந்து அதனை ஆட்டிவைப்பதனாலன்றோ?

ஈஸ்: என்ற பதத்துக்கே கடவுள் என்பது பொருள். இது காப்பாற்றுபவன் என்பதை உணர்த்துகிறது. காக்க உள்ளவனை கடவுள். அக்கடவுள் இரக்கம் அல்லது அன்பு மயமாகவே யிருக்கிறார். இதனாலேயே திருநாவுக்கரசு சுவாமிகள் வேதாரண்யத் தேவாரத்தில்,

“ இரக்கமொன்றிலீர்.....”

என்று கடவுளைச் சுட்டுகிறார். தயை இல்லாவிடில் ஆன்மாக்கள் ஜீவிக்கமாட்டா. அதனால் கடவுளிடம் அன்பு உண்டு.

இதை நாம் காண்பதில்லை. இதற்கு உதாரணமாக எதைக் கூறுவது? முன்னர்க் கூறிய காற்றையே கூறலாம். இக்காலத்தில் காற்றுக்கு எடை உண்டு என்பது கண்டு பிடிக்கப்பட்டபோதிலும் நாம் அதைக் காண்கிறோமா? இல்லையே! கடவுள் சோதனைக்கு அகப்படாதவன். அதனாலேயே பெரியோர் அக்கடவுளைச் 'சோதனைக்ககப்படாச் சோதி! உன்னைச் சோதிக்கத் துணிந்தேன்' என்று கூறினர். உலகத்தைப் பார்க்கப் பார்க்கவே நமக்குக் கடவுள் நினைவு உண்டாகிறது.

பால் தயிராகத் திரிதல்போலப் பஞ்சபூதம் இத் தேகமாகத் திரிந்தது. பஞ்சபூத பரிணாமமே உலகம் என்பர். கரணம் தப்பினால் மரணம் உண்டாவது நிச்சயம். கரணத்தை நாம் இருதயம் (Heart) என்று கொள்ளலாம். பிரிந்துகிடக்கிற பஞ்சபூதங்களையும் கடவுள் அன்பால் ஒன்று சேர்த்துக் காக்கிறார். நாம் அவரிடம் அன்பு பாராட்டவில்லையேல் அவர் நம்மை வெறுப்பார். கடவுளுக்கு எல்லாரிடத்தும் ஒரேவிதமான அன்பு உண்டு.

இக்காலத்தில் சிறிய உதவி செய்தவருக்கும் நாம் வந்தனம் (Thanks) செலுத்துகிறோம். கடவுள் அன்புக்கு நாம் கைம்மாறு காட்டுகிறோமா? ஈசன் நமக்கு இவ்வளவு பெரிய உலகத்தைக் கொடுத்தான். அதை நாம் மறந்து விட்டோம்.

“எந்நன்றி கொன்றார்க்கும் உய்வுண்டாம் உய்வில்லை
செய்ந்நன்றி கொன்ற மகற்கு”

என்று திருவள்ளுவர் கூறுகிறார். செய்த நன்றியை மறப்பது கொலை செய்தலுக்குச் சமமாகும்.

கடவுளிடத்து நாம் நன்றியை எவ்வாறு காட்டுதல் கூடும். அவனைப் பற்றிய நினைவு சதா நம்மிடம் இருத்தல் வேண்டும். ஆனால் அவனோ நம் எண்ணங்களுக்கு அப்பாற்பட்டவன் அதனாலேயே மணிவாசகனார் கடவுளை “மாற்றம் மனங் கழிய நின்ற மறையோனே” என்றார். தைத்திரியோபநிஷத்தம் வாக்குமனம் கடந்ததே கடவுள் என்று கூறுகிறது.

அப்படிப்பட்ட கடவுளைக் காணாதல் எவ்வாறு? உருகிய உள்ளத்துக்கு அவன் வெளிப்படுவான். ‘உள்ளம் உருகின் உடனாவர்’ என்பது திருவந்தியார்.

‘ஒன்றென்றிரு தெய்வம் உண்டென்றிரு’—பட்டினத்தார்.

‘அழுதால் உன்னைப் பெறலாமே.....’—மணிவாசகனார்.

அவனைத் தவிர நம்மைக் காப்பார் ஒருவர் இல்லை. அதனால் அவனொருவனே நமக்குக் கதி.

இதுவரை கடவுளைப் பற்றியும், அக்கடவுளைப் பற்றிய நினைவே சதா நம்மிடம் ஏன் இருத்தல் வேண்டுமென்பது பற்றியும் பேசினோம். இனி நந்தி தேவரைப் பற்றிச் சிறிது பார்ப்போம்.

நந்தி என்ற பதத்துக்கே சந்தோஷமா யிருப்பவன் என்பது பொருள். பிறரைச் சந்தோஷப்படுத்துபவனும் அவனே. நந்தியோடு ‘ஆ’ சேர்த்தால் ஆநந்தி என்றாகிறது. ஆனந்த மயமே நந்தி. சந்தோஷம் நிலைத்திருப்பதன்று ; ஒரு காலத்தில் மறையக் கூடியது. ஆனால் ஆனந்தமோ என்றும் நிலைத்திருப்பது. நந்தி, நம்பன் முதலியன கடவுள் பெயர்கள்.

இனி நந்திக்குரிய வேறுபல பெயர்களைக் கவனிப்போம்.

தேவர் என்பதும் நந்தியின் பெயர். தேவர்க்குரிய சிறப்புக்கள் என்ன ? அவர் அதிக வயதுள்ளவர் ; அழகம் சாப்பிட்டவர் ; பொன்னுலகத்தில் இருப்பவர் ; கிழத்தனம் இல்லாதவர் ; காளைப் பருவம் உடையவர் ; நல்லனவற்றைச் செய்து புகழுடம்பு பெற்றவர்.

“ஆதியிலும் திருநந்தி அனாதியிலும் திருநந்தி
வாதனையால் விளையாட வருமிடமும் திருநந்தி
தீதிலாத் திருநந்தி திகழ்பெருமைத் திசைமுகனார்
ஒதிடினும் அவர்க்குவாய் ஒருகோடி போதாவே”

என்று ஞானக் கூத்தார் நந்திபெருமான் பெருமையைக் கூறியிருக்கிறார்.

ஒருவர்க்கு ஆசை உண்டாயின் அன்பு குறையும் ; அதனால் அறிவு குறையும். அதனால் பிறவாமலிருக்க ஆசைப் படுங்கள் என்று திருவள்ளுவர் கூறுகிறார்.

‘வேண்டுங்கால் வேண்டும் பிறவாமை மற்றது
வேண்டாமை வேண்ட வரும்’—திருக்குறள்

ஆசைகளைப் பூர்த்தி செய்தவர் திருநந்தி. ‘செல்வர்க்கு கழகு செழுங்கிளை தாங்குதல்.’ பிறர்க்கு உபகரிப்பதே

செல்வர்க்கு அழகு. நந்தி ஆனந்தச் செல்வர். அவர் நமக்கு உதவி செய்யாமல் இரார். இதனற்றான்,

“செம்பொரு ளாகமத் திறன் தெரித்து

நம்பவ் மறுத்தநம் நந்தி வானவன்”

என்று கூறப்பட்டிருக்கிறது. தெரித்து என்பது என்னைத் தெரியும்படிச் செய்து என்ற பொருளில் வந்திருக்கிறது.

ஒருவன் படிக்குந்தொறும் படிக்குந்தொறும் அறியாமையே மிகும் என்று திருவள்ளுவர் திருக்குறளில் கூறியிருக்கிறார். அதனால் படிப்பதாலேயே நம் சந்தேகங்கள் தெளிவுற. நாம் ஒரு குருவைக் கொள்ளுதல் வேண்டும். திருநந்திதேவரே நமக்கேற்ற குரு. குருவுக்கு மேகத்தை ஒப்பிடலாம். சமுத்திரத்திலுள்ளது உப்பு நீர். அது குடிக்க உதவாது; குளிக்க உதவாது. அதுபோலவே சாத்திரக்குப்பை. சாத்திரக்குப்பை நமக்கு உதவாது. ஆனால் மேகமாகிய குரு என்ன செய்கிறார். மேகம் சமுத்திர நீரை உட்கொண்டு நமக்குச் சுத்த நீரை அளிப்பதுபோலக் குரு சாத்திரக் குப்பைகளின் உட்பொருளைக்கொண்டு நமக்கு உபதேசமாக வழங்குகிறார். அதனால் கடவுள் குருவாக வந்த மூர்த்தமே திருநந்திதேவர்.

“அங்கணன் கைலை காக்கும் அகம்படித் தொழின்மை பூண்டு நங்குரு மாபுக் கெல்லாம் முதல்குரு நாநன்ஆகி”

என்று நந்திதேவரைப் பற்றிக் கூறப்பட்டிருக்கிறது.

இணைப்பை யறிந்தால் பிரவர்த்தியை விடுகிறோம். ஒடுகின்ற அறிவு பிரவர்த்தியின்பாற் பட்டது. அதைக் கட்டுப் படுத்தலே நிவர்த்தி மார்க்கமாகும். நாம் நிவர்த்தி மார்க்கத்தில் செல்ல எண்ணுகிறோம். இதைக் கற்றுக் கொடுப்பவர் கோயிலிலுள்ள நந்திதேவர். ஆகமம் இதையே கூறுகிறது. ஆகமம் என்பதற்கு வருகிறது என்பது பொருள். மந்திரியாக இருந்த மணிவாசகனார் பரமகுருவின் வரவை நோக்கி அழுதமை பெறுகிறோம்.

இனி நந்திக்குரிய குணங்கள் யாவை என்பதை ஆராய்வோம். அவர்க்கு அதிகாரம் கொடுக்கப்பட்டிருக்கிறது. நந்தியெம்பெருமானுக்கு நந்தியென்பது தீக்ஷாநாமம். நாமம் மட்டும் இருந்து பிரயோசனம் இல்லை. அதனாலேயே அவர்க்கு அதிகாரம் வழங்கப்பட்டது. பெயர் இருந்து

அதிகாரம் இல்லாவிட்டால் பிரயோசனம் இல்லாமையைத் திருக்குறள் விளக்குகிறது. சிவபெருமான் நந்திக்கு அதிகாரம் கொடுத்தமையைத் திருவையாற்றுப் புராணம்,

“வருநந்தி மிசைக்கொண்டு வானுலவுந் திரிபுரங்கள்
கருநந்தி விழுகைத்த கண்ணுதலோ னென்றுலகக்
குருநந்தி யையாறன் குலவுமுனி மைந்தனுக்குத்
திருநந்தி தேவனெனத் திருநாமஞ் சாற்றினனே”

என்ற செய்யுளில் கூறுகிறது.

நந்திதேவர்க்குரிய அங்கங்கள் என்ன? இதைத் திருவையாற்றுப் புராணம்,

“மற்றிணையி லாக்கயிலை மலைநாதன் நந்திக்கு
நெற்றியிற்கண் நாலுபுயம் நெருப்புருவம் பிறைகொண்முடி
சற்றுமொரு குறையில்லாச் சாருபம் பணித்தருளிப்
பெற்றியினு ளருட்சரிகைப் பிரம்புமருள் செய்தனனே”

என்று கூறுகிறது.

நெற்றிக்கண் ஆசையில்லாமையைக் காட்டுகிறது. ஆசையை உண்டாக்கவந்த மன்மதனை எரித்தது நெற்றிக் கண். நான்கு புயங்கள் சாதாரண மனிதரல்லர் என்பதைக் காட்டுகின்றன.

நெருப்பின் நிறம் தனியேயிருக்கும் தன்மையுடைய தல்ல. சார்ந்ததன் நிறத்தையே அஃது உடையது. அதனால் நெருப்பின் நிறம் வெண்மை என்னலாம். நந்தியின் வடிவம் வெண்மை. இது நெருப்பைக் குறிக்கிறது. கடவுள் அழல்வடிவினன். அதனால் கடவுளின் அம்சமே திருநந்தி.

நந்திதேவர்க்குச் சந்திரனும் உண்டு. சந்திரன் இரவில் சஞ்சரிப்பவன். அதனால் அவன் தோஷசஞ்சாரி. தோஷத்தில் சஞ்சரித்து நன்மை உண்டாக்குபவன். இதுவே குருவின் நோக்கம்.

நந்திதேவர்க்கு அளித்திருப்பது சாருப முத்தி. முத்தி மூன்று வகைப்படும்; பழிபடுமுத்தி, பதமுத்தி, பாமுத்தி. முத்தி அல்லாதது பழிபடுமுத்தி. படிப்படியாக வருவது பதமுத்தி. எல்லாவற்றையுங் கடந்தது பாமுத்தி. பாமுத்தியே சாருபமுத்தி. கடவுளிடமிருந்து எல்லாப் பாக்கியமும் கொண்டவர் சாருப முத்தியடைந்தவர். இஃது ஒரு குறைவு மில்லாதது. சிவபெருமான் உருத்திரரெல்லார்க்கும் சாருப

முத்தி யளித்திருந்தபோதிலும் நந்தியெம்பெருமானுக்கு அளித்ததுபோல அதிகாரம் தரவில்லை. அதிகாரம் அடிக்கவும் அணைக்கவும் உபயோகப்படுகிறது.

திருநந்திதேவர்க்குப் பிரம்பும் கொடுக்கப்பட்டிருக்கிறது. எதற்காக? சந்திதானத்தை மறைப்பவர்களை அடிப்பதற்காக. அடிபட்டவரே ஆண்டவனை நினைப்பர்.

நந்திதேவர் உடைவாளையும் உடையவர். இதுவும் அதிகாரத்துக்கு அறிகுறி.

நந்திதேவரின் வலது கையில் மழுவும் இடது கையில் மாணும் உண்டு. இவ்விரண்டும் வேதத்தைக் குறிப்பன. பட்டினத்தார் திருவொற்றியூர் ஒருபா ஒருபஃதில்,

“வேதம் மான்மறியே.....”

என்று கூறியிருக்கிறார். வேதமாகிய மான்குட்டியைத் தாங்கியிருக்கிறார் என்பது வேதமாகிய பொருளைத் தாங்கியிருக்கிறார் என்று பொருள்படும். வலது கையிலுள்ள மழுவீரத்தைக் காட்டுவது; ஆண்மையை உணர்த்துவது. மழுவை விட்டதாக எந்தச் சரிதமும் கூறவில்லை. மழுவைச் சமஹரிக்கும் தன்மையுடையது. அதனால் கடவுள் சமஹாரகர்த்தாவாகிறார். எல்லாவற்றையும் சமஹரிப்பவனே உண்டாக்கவல்லவன். இதுவே கடவுள் சக்தி. சமஹாரன் என்ற பதத்துக்கு ஒழுங்காக இழுத்துக்கொள்பவன் என்பது பொருள். சமஹாரம் ஓய்வு பெறுதல். இது கடவுளின் அன்பின்பாற்பட்டது. எல்லா ஜீவன்களையும் ஒரே காலத்தில் ஓய்வுபடுத்துதலே மகா சமஹாரம். இவ்வதிகாரம் திருநந்திதேவர்க்குக் கொடுக்கப்பட்டிருக்கிறது. சாட்சியாகப் பிரம்பும் வழங்கப்பட்டிருக்கிறது.

திருநந்திதேவர் ஒரு சித்தனுமாவார். சித்தன் வாழ்வு பற்றித் திருவேரகத்தைப் பற்றிய திருமுருகாற்றுப்படை உரையில் நச்சினர்க்கினியர் கூறியிருக்கிறார். சித்திசெய்யத் தொடங்கியவன் ஞானியாகமாட்டான். நினைவு இல்லாமல் சித்தி கைவரப் பெற்றவரே சித்தர். திருவையாற்றுப் புராணம்,

“யோசனைகள் பன்னிரண்டா யிரமுள்ள திருமலையிற்
பேசரிய சாரூபம் பெற்றகண நாதருக்கும்
பாசமிலாச் சித்தருக்கும் பாரிடங்க ளானவர்க்கு
மாசின்மே லதிகார மையனித் தருள்செய்தான்”

என்ற செய்யுளால் நந்தியெம்பெருமானுக்கு அதிகாரம் கொடுக்கப்பட்டமை கூறப்பட்டிருக்கிறது.

இவ்வளவு அதிகாரத்தோடு கூடிய நந்திக்கு ஆலயத்தின் காவல் தரப்பட்டிருக்கிறது. இதை மேற்படி புராணம்,

“எழுமதில் புடைசூழ்ந்த விருநான்கு வாயிலுக்கும்
வாழியதன் றனைப்பணிய வருமடியார் யாவரையும்
சூழ்வரு காலங்க ளறிந்துவிடுந் தொல்பணிக்கு
மாழிசூழ் புவித்தன் ஆலயத்தினுங் காவல் கொடுத்தான்”

என்று கூறுகிறது.

இக்காவலின் திறத்தை மன்மதன் சரித்திரம் விளக்குகிறது. மன்மதன் சிவபெருமான்மீது பாணத்தை விடத்துணிந்தான். நந்தி ‘உம்’ எனவே அவன் பெருமூச்சு விட்டான். நந்தியின் காப்பைக் கண்டதும் அவன் பயம் கொண்டான். பெரிய புராணம்,

“நெற்றியிற் கண்ணர் நாற்பெருந் தோளர்
நீறணி மேனியர் அனேகர்
பெற்றமேல் கொண்ட தம்பிரான் அடியார்
பிஞ்ஞகன் தன்னருள் பெறுவார்
மற்றவர்க் கெல்லாம் தலைமையாம் பணியும்
மலர்க்கையில் சரிகையும் பிரம்பும்
கற்றைவார் சடையான் அருளினால் பெற்றான்
காப்பதக் கயிலைமால் வரைதான்.”

என்பதால் நந்தி கோயில் காவல் பூண்டமை விளங்குகிறது.

ருத் என்றால் துக்கம் என்று பொருள். நான் ஓட்டுகிற வன். அதனால் ருத்ரன் துன்பத்தை ஓட்டுபவன். “இடும்பை நோய் ஓட்டும் உருத்திரன்” என்று சிவஞான முனிவர் கூறுகிறார். இப்பெயரும் திருநந்திதேவர்க்குப் பொருத்தமாகும். எப்படி? ஒரு காலத்தில் தேவர்களெல்லாரும் ஒன்று சேர்ந்து சிவபெருமானிடம் சூரபன்மனைப்பற்றி முறையிடச் சென்றனர். பிரமாவே முதலில் சென்றார். அவர் நந்தியை நோக்கி,

“நந்தியெம் போதுகேள் நங்கன்பால் துன்பெலாம்
சிந்தை செய்திடுதி”

என்று கூறினார். இக்கூற்றைக் கண்டு நந்திதேவர் பரிதாபப்

பட்டார். துன்பப்படுபவரைக் கண்டு பரிதாபப்படல் சான்றோர் இயல்பு.

உடனே நந்திதேவர் உள்சென்று பரமனுடைய ஆக்ஞையைப் பெற்றுத் தேவர்களை உள்ளே அழைத்துச் சென்றார். இதனாலேயே நந்திதேவர்க்குத் தூயவன் என்ற பெயரும் உண்டாயிற்று. நந்திக்குச் சைலாதிபதி என்ற ஒரு பெயரும் உண்டு. அவர்க்குத் தண்டித்தற் பணியும் வழங்கப்பட்டிருக்கிறது.

ஒரு சமயம் பிரம்மா செய்த யாக்கம் ஒன்றுக்கு நந்தி தேவர் அனுப்பப்பட்டார். ஆங்குத் தக்கன் சிவபெருமானை இழித்துக்கூறினான். நந்தியெம்பெருமான் இருகாதுகளையும் பொத்திக்கொண்டு 'சிவ, சிவ' என்றார். இதுவே மந்திரம் சொல்லவேண்டிய முறை. நம்முடைய காதுக்கும் கேளாத படி நாம் மந்திரத்தைச் சொல்லுதல் வேண்டும். உடனே தக்கன் தலைபோகவென்றும், அவ்விடத்தில் ஆட்டுத்தலை உண்டாவதாக வென்றும் நந்திதேவர் சாபம் போட்டார். ஆட்டுத்தலை மற்றொருதாம் துஷியாது என்பதனால் அவ்வாறு சபித்தார் போலும்.

காசியில் விஸ்வநாதருக்குத் துரோகம் செய்ய எண்ணிய வியாஸரைத் தண்டித்தவரும் திருநந்திதேவரே.

'எனைத்தானும் நல்லவைகேட்க அனைத்தானும் ஆன்ற பெருமைதரும்' என்ற திருக்குறள்படி உபதேச அளவே நமது குணமும் இருக்கும். அவ்வளவே பெருமையும்.

சனற்குமாரர் பிரமதேவருடைய புத்திரர்; முருகப் பெருமானுடைய சிஷ்யர்; என்றும் இளமையுடையவர்.

பரமேஸ்வரிடத்து உபதேசம் பெற்றவர் அனந்த தேவர். அவர் ஸ்ரீகண்டருக்கு உபதேசித்தார். அவர் நந்தி தேவர்க்கும், நந்திதேவர் சனத்குமாரர்க்கும், சனத்குமாரர் சத்திய ஞானதரிசனிக்கும், அவர் மெய்கண்டாருக்கும் உபதேசித்தனர். இது பரம்பரையாக வந்த உபதேசம். உபதேசம் இருவகைப்படும்; ஒன்று நூல் வகையாக வருவது; மற்றொன்று பரம்பரை வழியாக வருவது.

"எந்தை சனற்குமான் ஏத்த இயல்பாய் நந்தி உரைத் தருளும் ஞானநூல்" என்றார் பெரியாரும். ஆசாரிய முறையில் நமக்கு அனுக்கிரகம் பண்ணுகிறவர் திருநந்தி தேவரே.

சைவ சமய அடிப்படைக் கொள்கைகள்*

உலகம் : (நிலம், நீர், நெருப்பு, காற்று, வான்) ஐம் பெரும் பொருள்கள் கலந்த கலப்பு. அவற்றுள் நிலம் நீர் நெருப்பு கண்ணுக்குத் தோன்றுவன. காற்று கண்ணுக்குப் புலப்படாது. ஆனால் உணர்ச்சியால் அறியலாம். வான் கண்ணுக்கும் தோன்றுது; உணர்ச்சியாலும் அறியமுடியாது. அது வெறும் வெளி. அவ்வெளியிலேதான் காற்று நிலவுகின்றது. இவ்வமைப்பெரும் பொருள்களே பஞ்சபூதம். கடல், மலை, தரை முதலியன உலகத்தின் பகுதியே.

நாம் வாழும் இம்மண்ணுலகம் உருண்டை வடிவமானது. இதுபோன்ற உலகங்கள் எத்தனையோ உண்டு. ஒளிப் பொருள்களாகிய ஞாயிறும் விண்மீன்களும் சந்திரன், செவ்வாய் முதலிய கோள்களும் கிரகங்களும் உருண்டை வடிவமானவையே. இவை ஐம்பொருள்களுள் ஒன்றால் அல்லது பலவற்றால் ஆனவை.

உயிர் : ஒரு பொருள். மனிதர், விலங்கு, பறவை, ஊர்வன, நீர்வாழ்வன, மரஞ் செடிகொடி புல் பூண்டுகள் ஆகிய எல்லாம் உயிருள்ள பொருள்கள். உயிருள்ள பொருள்களில் மேலானவன் மனிதன். 'மனிதன்' என்றால் மனித உடலும், அதனுள்ளிருக்கும் உயிரும் ஆம்; 'விலங்கு' என்றால் அதன் உடலும் உயிரும் கருதப்படும். மற்ற உயிர்ப் பொருள்களும் இப்படியே. ஆதலின், உயிர் எந்த உடலை எடுக்கிறதோ அந்தப் பெயரால் கூறப்படுகின்றது.

உடம்பு : (தோல்...மூளை) தோல், தசை, இரத்தம், நரம்பு, எலும்பு, கொழுப்பு, மூளை) எழுவகைப் பொருள்களால் ஆக்கப்பட்டதால் உடம்பின் பெயர், யாக்கை. இவ்வேழு பொருளுக்குப் பெயர்—'சுப்த நாதுக்கள்.' இப் பொருள்களை உண்டாக்குவது உணவே. உணவுப் பொருள்கள், பூமியின் ஆற்றலினாலும் வெப்பம் நீர் பிறவற்றின் துணையினாலும் விளைவன. ஆகவே உணவுப்பொருள்கள் ஐம்பூதங்களின் சாரம். இவ்வுணவுப் பொருள்களே மேல்

*திரிசிரபுரம் வித்வான் ம. பெரியசாமிப் பிள்ளை எழுதிய சைவ சித்தாந்த சபைப் பொன் விழா வெளியீட்டை ஒருபுடை தழுவியது. —தி. கி. நா.

சொல்லிய எழுவகைப் பொருள்கள் ஆவதற்கு ஏற்ற வகையில் மாறுகின்றன. ஆகையால் உடம்பு, ஐம்பூதங்களின் (பரிணாமம்) மாறுதலடைந்த நிலை உயிர் நீங்கிய உடம்பு, உயிர் இல்லாத பொருளே.

இறைவன் : உலகம், நிலம், காடு, மலை, நதி, கடல், வானம், நட்சத்திரங்கள் ஆகிய எண்ணற்ற வியக்கத்தக்க பொருள்கள் அடங்கியது. உடலோ கண், காது, கை, கால் முதலிய வியக்கத்தக்க உறுப்புக்கள் அடங்கியது. இவைகள் எல்லாம் உயிர் அற்ற பொருள்கள். ஆதலின் இவை தாமே உண்டாகாது. இவற்றை மனிதர் முதலிய உயிர்களால் உண்டாக்க இயலாது. ஆதலின் இவற்றை எல்லாம் பேரறிவு, பேராற்றல், பெருந்தன்மை உடைய பொருள் ஒன்று ஆக்கவேண்டும். அப்பொருளையே நாம் இறைவன், கடவுள் என்போம். அப்பொருளின் ஆற்றல் (சக்தி) எல்லாப் பொருள்களிலும் கலந்து தங்கியிருப்பது; எவ்வகையான ஆற்றலினும் மேலானது; ஆகையால், அப்பொருள் இறைவன்; [இறைமை—தங்குதல்; மேன்மை] மனம் மொழி இவற்றைக் கடந்து, முழுதும் அறிதற்கு அரியது; அதனால் அப்பொருள் கடவுள் [கடவுள்—கடத்தல்; இங்குக் கடந்திருத்தலையுடைய பொருளைக் குறித்தது.]

உலகத் தோற்றம் : 1. மாயை : உலகம், உயிர்கள் வாழும் பயன் கருதியே படைக்கப்பட்டிருத்தல் வேண்டும். உலகத்தைப் படைப்பதற்கு ஒரு காரணப் பொருள் வேண்டும்? காரணமின்றிக் காரியம் தோன்றாது. குடம் செய்ய முதலில் மண்வேண்டும்; பின் தோல், சக்கரம் முதலிய கருவிகள் வேண்டும். இவை மட்டும் போதாது. இக்கருவிகளைக்கொண்டு குடத்தைச் செய்வதற்கு ஒருவன் வேண்டும். ஆதலின் குடம் உண்டாதற்கு மண்ணாகிய முதல் காரணமும், தோல், சக்கரம் முதலிய துணைக்காரணமும், சூயவனாகிய நீமித்தகாரணமும் வேண்டும். முதற் காரணம் காரியமாக மாறுவது; துணைக்காரணம் முதற் காரணம் காரியப்படு மளவும் துணையாக இருப்பது. நிமித்த காரணம் நிமித்தம் பற்றி முதற்காரணம் துணைக்காரணம். இவற்றைக்கொண்டு காரியத்தைச் செய்வது. சூயவன், மண்ணாகிய முதற் காரணத்தினால் தோல், சக்கரம் முதலிய துணைக் கருவிகள் கொண்டு ஊதியம் பெறுதலாகிய நிமித்தம் பற்றிக் குட

மாகிய காரியத்தைச் செய்கிறான். [கருவி—காரணம். காரியம்—செயலின் பயன்.]

இதனை ஒப்ப இறைவன் மாயையினால் தன் சக்தியாகிய துணைக்கருவிகொண்டு பேர் இரக்கமாகிய நிமித்தம்பற்றி இவ்வுலகை ஆக்கினான். மண் இன்றிக் குடம் இல்லை; அது போல் மாயை இன்றி உலகம் இல்லை. கோல், திகிரி முதலியன இன்றிக் குடம் செய்யமுடியாது; அதுபோல் இறைவனது சக்தியின்றி உலகம் படைக்கப்படவில்லை. ஊதியம் பெறும் கருத்துடைய நிமித்த காரணன் குயவன் இன்றிக் குடம் உண்டாகாது; அப்படியே பேரிரக்கம் கொள்ளும் நிமித்த காரணராம் கடவுள் இன்றி உலகம் உண்டாகாது.

மாயை—கண்ணுக்குப் புலப்படும் உருவம் இல்லாத அருவப்பொருள். அருவப் பொருளிலிருந்து உருவப் பொருள் உண்டாகும். உருவம் அருவமாகும்; அருவம் உருவமாகும். நீர்—உருவப்பொருள். அது ஆவியானால் அருவப்பொருளாகின்றது. அந்த ஆவியாகிய அருவப் பொருளே குளிர்ச்சியினால் நீர் என்னும் உருவப் பொருள் ஆகிறது. இறைவனது அருட்சக்தியினால், மாயையாம் அருவப் பொருளிலிருந்து உலகமாம் உருவப்பொருள் தோன்றியது. [மாயா—தோன்றி ஒடுங்குதற்குக் கருவி.]

2. ஜனவம்: இறைவன் உயிர்கள் வாழ்தற்பொருட்டு உலகை மாயைகொண்டு படைத்தான். உலகம் படைக்கப் படுதற்கு முன் உயிர்கள் மாயையாகிய அண்டத்தில் தம் செயல் இன்றி யாதும் அறியாது ஒடுங்கிக் கிடந்தன. அவ் வாறு அவற்றை ஒடுக்கிய பொருளே ஜனவம். [அனுத் தன்மையைச் செய்வது.] இது பேர் இருள் போன்றது. உலக இருள் தன்னைக் காட்டும்; பிற பொருளை மறைக்கும். ஆனால் அருவப் பொருளாம் ஆணவ இருள், தன்னையும் காட்டாது பிற பொருளையும் மறைக்கும்.

3. கர்மம்: ஆணவத்தால் அழுந்திக் கிடந்த உயிர்கள், உலகில் வாழ முதன்முதல் உடல் எடுக்குங்கால், ஒரே தன்மை, ஒரே ஆற்றல், ஒரே வகையான அறிவு உடையன வாக எடுப்பதில்லை; பல்வகை உடல், தன்மை, ஆற்றல், அறிவு உடையனவாய் உலகில் வந்து வாழ்கின்றன. பல் வேறுவகையான பிறவிகளை உயிர்களை அடைவதற்குக்

காரணம், உயிர்கள் ஆணவத்தில் அழுந்திக் கிடக்குங்கால் பல வேறுபட்ட ஏற்றத்தாழ்வுள்ள ஆணவத் தொடர்பு உடையதாக இருந்திருத்தல் வேண்டும். அதனோடு இறைவன் அருள் தொடர்பும் உடையதாக இருந்திருக்கிறது. இவ்விருவகைத் தொடர்பால் உயிர்கள் அனாதியே நல்வினை தீவினை உடையவாய் இருக்கின்றன. இதுவே மூலகன்மம் [முதல்வினை]. இனிப் பிறவிதோறும் உயிர்களால் நல்வினை தீவினை செய்யப்படுகிறது. மூலகன்மம், ஒன்று உண்டு ; இல்லை எனில் மாயையிற்கிடந்த உயிர்கள் முதன் முதலாக உடலெடுக்குங்கால் பலவேறு வகைப்பட்ட பிறப்புக்களாக அமைவதற்குக் காரணம் வேறு இல்லை. காரணம் இன்றி ஏற்றத்தாழ்வுகள் பலவகைப்பட்ட பிறப்புக்களை உயிர்களுக்கு இறைவன் உண்டாக்கமாட்டான். எனவே, ஆணவ இருளால் மறைப்புண்டு, செயலற்று, அறிவு விளங்காது மாயையிற்கிடந்த உயிர்களுக்கு பலவகைப் பிறப்புக்களுக்குக் காரணமான மூலகன்மம் உண்டு என்று அறிக. பிறவிதோறும் செய்யப்படும் நல்வினை தீவினைகள் உண்டு.

வினைப் பாதுபாடு : உயிர்கள் எடுக்கும் பிறவிக்கு அளவில்லை. எண்ணற்ற பிறவிகள் பிறந்து இறந்து உழலும் உயிர் அப்பிறவிகள்தோறும் செய்தவினைக் கூட்டம் மிகப் பெரியதாகும். உயிர்கள் முற்பிறவிகளில் செய்த வினைகளின் கூட்டம் சஞ்சித கன்மம் ; எடுத்த பிறவிக்கு வித்தாக உள்ள வினை பிராரத்த கன்மம். இனி, எடுத்த பிறவியில் செய்யப்படுவதும், வினைக்கூட்டத்தோடு வந்து சேரக்கடவது மாகிய வினை ஆகாமிய கன்மம். ஒரு மரத்தினின்று தோன்றும் பல விதைகள், தனித்தனி முளைத்து மிகப்பல விதைகளைத் தருகின்றன. இப்படிச் சேரும் விதைகளின் தொகுதி போன்றதே சஞ்சிதவினை. இச் சஞ்சிதவினைக் கூட்டத்தின் ஒரு பகுதியினால், பிறவி எடுக்கின்றோம். இங்ஙனம் எடுத்த பிறவிக்குக் காரணமாக உள்ளதே பிராரத்த வினை. எடுத்த பிறவியினாலும் பற்பல வினைகள் சேர்கின்றன. அவ்வினைகளே ஆகாமியவினை.

முத்தொழில் : படைத்தல் : உண்டாக்குதல் (சிருஷ்டி). உலகத்துப் பொருள்கள் எல்லாம் தோன்றி, நின்று, அழியும் தன்மையன ; பிறந்து சிலபல காலம் நிலைபெற்று இருந்து பின்பு அழிபுந் தன்மையுடையன. உலகம், உயிர்

கள் வாழ்வதற்கு இடமாகப் படைக்கப்பட்டது. உயிர்களுக்கு உடம்பையும், கண் காது முதலிய கருவிகளையும், வாழ்தற்கு இடமாக உலகத்தையும், துய்க்கப் பல பொருள்களையும் இறைவன் அமைத்தான். பேரருளாளனும் பேராற்றலுடையவனும் கைம்மாறு கருதாதவனும் பரோபகாரியுமாகிய மருத்துவன் பிணியினால் பீடிக்கப்பட்டு வருந்திச் செயலற்றுக்கிடக்கும் நோயாளிகளைக் காணின் அவர்களின் நோயைத் தீர்க்க முற்படுதல் இயற்கை அன்றோ? அவ்வாறு முற்படுங்கால் நோயாளிகளின் நோய் அளவறிந்து, நோய்க்காரணம் அறிந்து, அவர்கள் கொள்ளத்தக்க உணவின் அளவு அறிந்து, மருந்தின் வகை அறிந்து, அவர்களுக்குச் செய்யத்தகும் வேறுபல உதவிகளையும் அறிந்து, அவரவர்களுக்கு ஏற்ற வண்ணம் படிப்படியாக அவர்கள் நோயைத் தீர்க்க முயலுவான்; ஆனால் மருத்துவன் நோயாளிகளின் நோய்க்குக் காரணமாகாது அவர்கள் நோய் நீக்கத்திற்குக் காரணம் ஆவான். அதுபோல ஆணவ இருளில் அழுந்தி அறிவு விளங்காது கன்மத்தால் பீடிக்கப்பட்டுச் செயலற்று மாயையிற் கிடந்து வருந்திய உயிர்களின் பெருந்துன்ப நிலையைக்கண்டு, பேரிரக்கம் கொண்ட இறைவன், அவைகள் ஆணவம் சிறிது சிறிதாக நீங்கப் பெற்று அறிவு வளர்ந்து உய்தற்பொருட்டு உடலும் கருவிகளும் உலகமும், அனுபவப் பொருள்களும் படைத்தான். இன்னும், நோய்க்கு மருத்துவன் காரணமாகாதவாறு போல உயிர்களின் நோயாகிய ஆணவ மாயை கன்மங்களுக்கு இறைவன் காரணமாகான்: நோய் நீக்கத்திற்கு மருத்துவன் காரணமாவதுபோல ஆணவ கன்ம மாயைகளின் நீக்கத்திற்கு இறைவன் காரணமாகின்றான். இங்ஙனமாக இறைவன் உயிர்களின் துன்பத்தைப் போக்குதற்கு உடல் கருவிகள், உலகம், உலகப்பொருள் [தனு, கரணம், புவனம், போகம்] இவற்றை ஆக்குதலே படைப்பு.

2. காந்தல்: (திதி) உலகம் உடல் முதலியவற்றைச் சிலபல காலம் நிலைபெறச் செய்தல். உலகத்தைப் படைத்து, அதில் உயிர்கள் பலவகை உடம்புகள் எடுக்குமாறு செய்த இறைவன், உயிர்களின் வினைகளுக்குத் தக்கவாறு பிறவிகளும் வாழ்நாளும் அளித்து, அவைகளை வாழச் செய்கின்றான். அப்படி வாழ்கின்ற உயிர்கள் மேலும் மேலும் வினை

களைச் செய்துகொண்டே இருக்கின்றன ; வினைகளுக்குத் தக்கவாறு மீண்டும் பிறக்கின்றன ; இப்படி பிறந்தும் இறந்தும் வருங்கால் அந்தந்தப் பிறப்பின் ஏற்றத் தாழ்வுக்கும் வினைவேறுபாட்டுக்கும் தக்கவாறு அறிவு விளக்கமும் பெறுகின்றன. இத்தகைய பிறவிகளில் உயர்ந்தவனான மனிதன் தனக்கு இறைவன் படைத்துக் கொடுத்த மிக வியக்கத்தக்க உடல் உறுப்புகளின் உதவிகொண்டுமற்றைய பிறவிகளில் உள்ள உயிர்களைக் காட்டிலும் மிகுந்த அறிவு விளக்கமும் ஆற்றலும் உடையவன் ஆகின்றான். இவற்றிற்கெல்லாம் காரணமாக இறைவன் உலகத்தையும் உடலையும் நிலைபெறச் செய்தலே காத் தல்.

3. அழித்தல் : (சம்மாரம்) உலகம் உடல் இவற்றை இல்லையாகச் செய்தல். இறைவன், தான் படைத்துக் காத்ததை ஏன் அழிக்கவேண்டும்? மிகுந்த நோயினால் பீடிக்கப்பட்ட நோயாளிக்கு நோய் தீரும் பொருட்டு, மருத்துவன் நோயின் வன்மைமிகுதியறிந்து வலிய மருந்தினைக் கொடுப்பான். அப்படி கொடுக்கும்பொழுது ஒரே முறையில் கொடான். சிறிது சிறிதுகாலம் இடையிட்டே கொடுப்பான். இங்ஙனம் கொடாவிடில் நோயாளி மருந்தின் வேகத்தைத் தாங்கான். அதுபோல உயிர்கள் ஆணவ நோயின் நீக்கத்திற்காகப் பலமுறை பிறந்து இருந்து இறந்து வருகின்றமையால் உண்டாகும் இளைப்பு நீங்குதற் பொருட்டுச் சிலகாலம் அவைகட்கு ஓய்வு கொடுக்கவேண்டும். அதன் பொருட்டே, உயிர்கட்காகப் படைக்கப்பட்டதும், மாயையின் காரியமாக இருப்பதும், கட்புலனை வுள்ளதுமாகிய உலகத்தையும் உடலையும், அவற்றிற்குக் காரணமானதும் கட்புலனாகாததுமாகிய மாயையில் இறைவன் ஓடுக்குகின்றான். இதுவே அழித்தல். எனவே உயிர்கள் பிறந்திறந்துழல்வதால் உண்டாகும் இளைப்பு நீக்கத்தின் பொருட்டே அழித்தலாகிய தொழில், நிகழ்வதை அறிக. எனவே படைத்தல், காத்தல், அழித்தல் இறைவனது முத் தொழில்கள் ஆம்.

(தொடரும்)

இருள்

இருளின் தத்துவமினையதென நோக்குமிடத்து ஒளியின் தன்மை இனையதெனத் தெரியவேண்டியிருக்கிறது. ஒளியுள்ள இடத்தில் இருள் தங்குவதில்லை. ஏன்? இவற்றிற்குள்ள சம்பந்தம் யாது? இவ்விரண்டிற்கும் ஆதாரமாயுள்ளது வெளி. “இருள் ஒளி வெளி மூன்றாகி இலங்கு முப்பாழக் கப்பாலாய்” காணும் காட்சியே அருட் காட்சியெனப் பெரியவர்கள் பாடியுள்ளார்கள். பெருவெளி கைலை நாத சிவத்தொடுங் கூடுமிடமதுவே யாகும்.

விஞ்ஞான ஆராய்ச்சியின் முடிபின் முறைப்படி ஒளியென்பது ஒரு அலைக்கழிவு. எப்படி சப்தம் காற்றின் அலைக் கழிவினால் ஏற்படுகிறதோ அதுபோன்று ஒளியும் ஓர் அலைக் கழிவு ஆகும். எதனுடைய அலைக் கழிவு ஒளி என்று ஆராயுமிடத்து அது “Ether” என்று ஆங்கிலத்தில் வழங்கும் ஒரு பொருளின் அலைக் கழிவெனக் கூறுகின்றனர். அப்பொருளின் தன்மை இனையதென இன்னுங்கண்டிலர். அதுவே இருளான பொருளெனக் கொள்ளவுங் கூடும். ஒளியின் வர்ணபேதங்கள் அவ்வலைக் கழிவின் வேகத்தைக் காட்டுகின்றன என்றும் காணலாம். Violet, Indigo, Blue, Green, Yellow, Orange, Red என்னும் சப்தவர்ணங்கள் வானவில்லில் காண்கிறோம். அவற்றுள் Violet குறைந்த வேகத்தையும் Red (சிவப்பு) துரிதவேகத்தையும், இடையே துரித பேதத்தால் ஐந்து வர்ணங்களும் காணப்படுகிறதென முடிவு செய்துள்ளார்கள்.

எப்படி சப்தம் ஓரளவிற்குத்தான் கேட்கிறதோ அதுபோல் அலைக் கழிவின் வேகம் Violet வர்ணத்திற்கும் குறைபடின நம் ஊனக்கண் அவ்வொளி காண்பதரிது. அதேபோல் சிவப்பு நிறத்திற்கப்பாற்பட்ட தன்மையையும் காணமுடியாது. எனவே சிவத்தைக் கண்டவர்கள் செம்மேனி அம்மானாகத்தான் கண்டிருக்கின்றனர். சேவடியென்றும் அவன் திருவடிகளைப் பாடுகிறார்கள். அப்படி ஊனக்கண் ஒளி காணமுடியாத நிலையை இருள் எனக் கூறுகிறோம். அந்த நிலையில் பூனைக்கு இருளிருப்பதில்லை. அதற்கு இருட்டில் கண் தெரிகிறது. நாய்க்கும் ஒலி கேட்பதில் துட்பம் அதிகம். “Dog Wistle” என்பதை நாம் கேட்கமுடியாது. “மாகதக் குவால் மாமணிப் பிறக்கம் மின்னொளிகொண்ட பொன்னொளி திகழ” விளங்கும் தேசுடைய இறைவன் தன்மை நம்மால் காணமுடியாது. காணமுடியாத எள்ளிருளில் நட்பம் பயின்றும் அவன் தன்மை ஒளியின் அபாரமான வேகத்தையே உணர்த்துகிறது. விஞ்ஞான

ரீதியாகவும் ஒளியின் அடிமூடி இன்னும் காணமுடியவில்லை. தம் கப்புலனுக்குத் தோன்ற "குருவடிவாகித் திருவடி வைத்துத் திறமிது பொருளென" உணர்த்த வரும்போது அச்சிவம், தாம் பயின்றாடும் வேகத்தைக் குறைத்துக் கொண்டதான் வரவேண்டியிருக்கிறது. சிவபராணத்தில் இதைக் குறித்தே மாணிக்கவாசக சுவாமிகள் "வேகம் கெடுத்தாண்டான்" எனக் கூறுகிறார்கள். எனவே இருளும் ஒளியும், அவற்றிற்கு ஆதாரமாயுள்ள (Medium) தாவெளியான சிவத்தின் கட்டம் பயின்றாடும் தாரதம்யத்தையே உணர்த்துவன ஆயிற்று. ஈண்டு பூதாகாய வெளியை ஒப்பிடலாகாது. பஞ்சிகரிக்கப்படாத சிதாகாயத்தை மனதில் கொள்ளவேண்டும். உலகம் பஞ்சிகரிக்கப்பட்ட பஞ்ச மகா பூதங்களின் கூட்டுறவு. உடம்பும் அத்தகையதே யாகும்.

"கன்ம மலத்தார்க்குத் தாழ்சடையும் வன்மழவும் மாணுமுடன் மால்விடைமேல் மின்னிடத்துப் பூத்த பவனப் பொருப்பொன்று வெள்ளி வெற்பில் வாய்த்தனையதெய்வ வடிவாகிக் காட்சி அளிக்கிறார்கள் என்றும், ஒரு மலத்தார்க்கு இன்பமுதலிப் பெருகியெழு மூன்றவத்தையும் கழற்றி முத்தருடனே இருத்தி ஆன்ற பாழுத்தி அடைவித்துத் தோன்றவரும் யானென தென்றற்ற இடமே திருவடியாய் மோன பரமானந்த முடியாக ஞானத்திருவுருவாய் இச்சை செயலறிவு கண்ணாய் அருளதுவே செங்கையலராய் இருநிலமே சந்திரியாநிற்கும் தனிச்சுடரே!" என்று கந்தர் கலிவெண்பாவில் குமா குருபா சுவாமிகள் பாடியிருத்தல் சித்திக்கத் தக்கதாகும். ஜீவர்களின் மலபரி பாகத்திற்கேற்ப ஒளிப்பிழம்பாயுள்ள இறைவன் உருவாயும் அருவாயும் அருவுருவாயும் (வானத்தில் வானவில்போன்று தோன்றி டினும் குவலயத்தில் திருவடி வைத்துத் தோன்றி டினும்) காட்சி அளிக்கும் தன்மை, இருளிற் காண்பதாகவும், ஒளி விளைத்ததோ ரானந்தத் தேனாகவும், தாவெளியாகவும் பேசப்படுகிறது.

இத் தத்துவத்தைக்கொண்டு ஆவணிமாத சித்தாந்த இதழில் காணும் ஐயவினாவை நோக்கி டில் அதற்கு விடை ஒருவாறு தெளிவாகிறதெனத் தெரிவித்துக் கொள்கிறேன்.

—ம. ப. தியாகன், காரியதரிசி